

پاتي شه باران دي

ناول

مصطفى سالک

هغه ڪتابونه چي سمسور وويپاني پرليڪه ڪري اويايي پر ليڪه ڪوي، نور ڇوڪ
يي پر ليڪه ڪول اجازت نه ٿري

www.samsoor.com

داسې ورځ به کمه راتله، چې زه دې ټولگي ته راشم او د هغې سندره دې وانه ورم. هغې به هره ورځ سندره وييله، په پيل کې خو به د هغې پر شونډه و موزون کلمات زما لپاره يوه عامه سندره وه، خو د وخت په تېرېدو د هغې سندري زما لپاره يو نوې خوند پېدا کړ. زما احساسات به يې داسې په لږزه راوستل لکه د

غره و ياله، چې به خپله نرمه او غلې سندره د خپلو غاړو نازک و انښه په نخا راوړي .

زموږ ټولگي هم عجيبه و، بس چې د ښوونکي سترگې به پناه شوې، هر څه به بدل، بدل شو په يو کنج کې به يې داسې شور ما شور و لکه د مني په ماښام کې چې چينجنې د ځنگله په ونو کې چنېدل د خپل ژوند يو ازينې مقصد گڼي، خو په بل کنج کې به د څانگې غلې سندري سړي ته د خپريو په پاڼو کې د نرمې هواله نخا

پېدا کېدونکې نغمه يادوله .

بيا به چې استاد راغی په صنف به د صحرانۍ شپې خاموشي خپره شوه او ټول زده کوونکي به به خپلو خپلو چوکيو کېناستل نو زما ذهن به د ماضي په لور گام واخيست او پر هغو شپبو به تم شو چې څانگه د لومړي ځل لپاره زموږ ټولگي ته راغلې وه. زموږ ښوونځی پېښور ښار سره نژدې و، نور کره وره يې د افغان

مهاجرينو د عامو ښوونځيو و، بس دومره خبره وه چې نجونو او هلکانو به په گډو ټولگيو کې زده کړه کوله. د ښوونځي ښکلې او پخې ودانۍ گڼې خونې درلودې خو زموږ د ټولگي کوټه خامه وه .

کله چې د زده کوونکو او ټولگيو شمېره ډېره شوه، ادارې په عاجله توگه دا کوټه جوړه کړه او زموږ په برخه ورسېده .

ښه مې ياد دي چې به هاغه ورځ ښوونکي تازه له کوټې وتی و، اسمان د شرکنده باران په رگونو کې د برېښنا شوخي جلوي شيندلې او چې د تندر گرز به شونو ځينې شوخي نجونې به په هيبتناک ډول يو بل ته غاړې وتې او خرگنده به يې کړه چې گڼې تندر وويرولې. ځينو به په غوږونو کې گوتې مندلې، زمرک ور غږ کړ چې ځينې تاريخ پوهان په حقه پښتانه بني اسرئيل گڼي هغوی به هم د تندر

د

غوږخېدو پر وخت د مرگ له ويرې په غوږونو کې هم ستاسو په خير گوتې ورکولې. او چې باران زور واخيست نو د ټولگي چت څو ځايه په خښېدو شو. بيا نو شوخو نجونو ته خدای ورکړه. د ځانونو سره راوړې چترۍ يې په سرونو ونيولې او په ټولگي کې يې ښکته پورته کېدل پيل کړل .

په همدغه گډوډۍ کې یو ناخاپه د لیسې سر معلم راننوته، چې تر شاه یې یوه لونده خيسته جینی هم ولاړه وه، حیا یې له رخسارونو په وړېدو وه او په خپل لاسونه خاډری یې د خپل بدن د هغو برخو د پټولو هڅه کوله چې د جامو د لوندوالي له کبله یې د ځوانۍ مرموز نمایش کاوه. سترگې یې ځلېدې او له زلفو یې د باران

خاڅکي وړېدل کټ مټ هاغسې لکه د ستورو له شپې چې پرڅه ووري .
جینی بنکلي او جذابه وه، ځکه خو ټولو هلکانو په تړو سترگو ورکتل .

سر معلمې وویل دا جینی څانگه نومېږي، کره وړه او ځانگړتیاوې یې د روایتی کلي والې پېغلې برېښي، خوزده کره یې همدلته په پېښور کې کړې ده، پس له دې کړې دا ستاسو ټولگي ملگرې شوه. پرې به پام کوئ، زړه به یې نه ماتوئ او په درسونو کې به ورسره مرسته کوئ. خدای دې وکړي، چې د ادارې دا هیلې پوره کړئ دا یې وویل او جینی یې پرېښوده. زما تر څنگه چوکۍ تشه وه راغله او کېناسته، دا چوکۍ د زرینې وه په هغه ورځ نه وه راغلې او چې صبا راغله پخه یې ورته پرېښوده. څانگه کېناسته په ټولگي کې بیا خبرې پیل شوې، خو څانگه چپ، چپ وه .

کله ، کله به یې د اړدو ښو د پورته کولو جرات وکړ او په خپلو تورو بادامي سترگو به یې د ټولگي د لنډ تنگ چاپېریال جاج واخیسته .

هر څوک به چې ښوونځي ته نوي، نوي راغلل هفته نیمه به غلي و ، خو بیا به یې له شوخی نه زړو شاگردانو امان غوښت خو څانگه داسې ونه خته، د وخت په تېرېدو یې خپله خاموشي وساتله، بس سحر، سحر به یې د ټولگي نجونو ته په تټ او از سندرې وایله .

هلکانو به ډېر غوښتل چې له هغې سره خبرې وکړي خو هغې به لکه د هوښیاري سیاستدانې خبره اوږدېدو ته نه پرېښوده بلکې لنډه به یې غوڅوله .

د هلکانو دا هڅې هم هېڅ بې هېڅه نه وې، څانگه له رانېکونو ډکه وه، ښایست یې له حقیقته افسانو ته نږدې و، نړیو شونډو سرخي یې تازه غوړېدلې غوټې ته پاتې کېده او چې موسکا به پرې خوره شوه تشبیه موندل یې ناشونی برېښېده، بنده ویل بس چې ورکتی مې، په خبره کې یې یو عرفاني رانېکون و، صراحی غاړه، نری ملا، هواری هواری نری سپینې گوتې بس د فطرت د تناسب او توازن غوره بېلگه وه نور به درته څه ووايم ، د حمزه بابا خبره گوړې چکۍ وه که له هرې ډډې به دې په نظر وڅکله خوږه وه او زلفې یې ! داسې توري، اوږدې او درنې وې، چې څه به یې درته ووايم، زرینې به کله، کله په شوخی سره ویل (ظالمې دا غرونه غرونه زلفې به دې اوږې ماتې کړي او نری ملا ته خو دې لوی گوانس دی، زه به یې درسه گرځوم دا به یې وویل: د څانگې زلفې به یې پر خپلو اوږو خورې وړې کړې او

داسې په کرس، کرس به يې و خندل لکه ځوانه برېښنا چې د گورو ورېځو لاندې غزونه وکړي. د ځانگې څوکۍ که هر څو زما تر څنگ وه خو په کومه ورځ به مو چې د جغرافيايي ساعت درلود. کله، کله به يې زما پر لور سترگې را اړولې، د هغې پاملرنه زما د خوښې سبب گرځېده، خو يوه پرېشانوونکې معما هم وه. دا زما لپاره ستر سوال و، چې ځانگه اخرو لې په هغه ورځ زما په لور سترگې را اړوي، چې د جغرافيايي مضمون لرو، خو هېڅ نه کېدل او دغه راز لکه د تېره ازغې لاسې زما پر ذهن څښېده، هڅه به مې کوله، چې د ځانگې د دې عجيب حرکت په اړه فکر کول پرېږدم او ځان د استاد په تشریح کې ډوب کړم کله به په دې هڅه کې پاتې راتلم او کله بريالی کېدم خو چې ښوونکي به نه و، ځان به مې بل راز مشغول او، بر شونډو مې لکه راگ بې کليماتو زمزمه خپروله، تشه زمزمه به نه وه کومه پښتو اولسي سندره به وه خو او از مې خوږ نه و له همدې کبله مې د کليماتو له ادا کولو ډډه کوله او ورو، ورو مې لکه د رباب تشه نغمه ويله.

شپې ورځې تېرېدې، د ژمې رخصتۍ راغلې، زه چې له خپل سيلاني طبيعت نه مجبور يم د زمرک سره سوات ته لاړم، سره له دې چې عام وگړي په اوږې کې سوات ته ځي، خو موږ د اوږو مينې په ژمې کې بوتلو، د فطرت په منظرو کې ورک شوم، خو بيا به مې هم کله، کله د جغرافيايي ساعت او د ځانگې په ترڅ کتل رايا د بدل.

مرمرين وجود به يې لکه د يوې خيالي بنا پيرۍ په څېر د سيند په څپو کې غزونې کولې. کله کله به مې هلته هم زړه تنگ شو، ويل به مې چې وزرې وکړم او د سکون کومې ښکلې درې ته پرواز وکړم، خودا ناشوني وه.

خو په يوه خبره کې مې بخت بيدار و او هغه دا چې زمرک راسره و هغه په ټولگي کې زما تر ټولو نږدې ملگر و، ډېر ښه صفتونه يې لرل، خو ذهانيت او شوخي يې زما ډېر خوښ وو. د هغه سره به مې خبرې اترې کولې، خو کله کله به ترې گوښه شوم يوازې به مې د سيند سندره اورېده او د موجونو بنا ماران مې په ورو کايو وپشتل، خو هغه هم پوه شوې و، چې څه خبره خو شته.

زما نه څو گامه ورايستې هغه هم د سيند په غاړه ناست و او د راډيو نه يې پښتو سندري اورېدې، زما ذهن به هم کله نا کله د سندري په لور اوږېده، په دې کې يو ناڅاپه د راډيو غږ بند شو. د زمرک غږ مې واورېد، چې وي ويل هيلو! هيلو! چې ورو مې کتل خپله راډيو يې لکه گرځنده (موبايل) ټليفون غوږ ته نيولې وه او ويل يې، هيلو! غزنه غزنه وه دا ته په کومه دنيا کې ورک يې مړه سوات ته راشه، ستا خو نغمې خوښيدې سيند نغمه وايي د خوښۍ نغمه ډېره خوږه نغمه.

ما چې د هغه دا پېغام واورېد لمن مې خند وهله او خواته يې ورغلم، ورته مې وويل ته وايي چې سيند د خوښۍ نغمه وايي، که زه خفه يم نو بيا د غم او بناډۍ د دې گډون پايله به څه وي؟
ځواب يې راکړ، چې ته خفه يې د سيند دا نغمه به دې له زړه نه د خفگان ټول گردونه لري کړي او خوشاله به شي.

زمرکه ته چې څه وايي له يوې زاويې نه ښه وايي، خو زه في الحال دا نه غواړم چې فطرت ته تسليم شم، زه به هله له فطرت خوند واخلم چې د خپلې جذبې او تخيل په خم کې يې رنگ کړم هغه موسکي شو او راته يې وويل، تېره اوونۍ دې د فلسفې کتاب څه واخيست چې اوس په غمونو کې ښکلا لټوي، سمه ده چې ته فطرت په خپل رنگ کې رنگوي، زه به په غوږونو کې گوتې ورکړم ته د غره نښترو ته او ازورکړه چې ټول سريندې شي او ره بيا د ويراو غم سندرې.

زمرکه فطرت تر مورې پر پهلوان دی صرف په خيال کې مو پرې وس بردي. د حقيقت په دنيا کې زموږ نه، بلکې د خپلو ثابتو قوانينو منونکی.

ښه که ته خپله دنيا په خيال او تصور کې جوړوي، نو بيا خو ما تېری وکړ، چې ستا د خيالونو دنيا مې ږنگه کړه.

زمرکه له دې فلسفو به تېر شو، غور به وکړو، چې اوس کول څه په کار دي. په موسکايي راته وويل: سمه خبره ده وکړه له دې ځايه پښې ويستل په کار دي زما هم خوښ نه شو، منحوس غوندي ځای دی ما او تا په کې ډزې وکړې خو څه خبر بلا وه او برکت يې نه وه وايي ډزې وې. زمرکه خبرې کولې چې ناڅاپه يې له خولې ووتل، وزرې خونه لرو چې والوزو او د ټولو هسکو غرونو ننداره وکړو، خو پښې لرو چې والوزو او د ټولو هسکو غرونو ننداره وکړو، خو پښې لرو څه چې د غره سر ته وخېژو دا سيند به له هسکه څه خامخايو داسې سپين ښامار ښکاري، چې له ډېره جنونه به يې خوله ځگونه کوي.

خوزه وایم چې د ښامار پر ځای د چندنو نغمې واورو، غور شه د پورې غاړې نه د رباب او از راځي، مطرب خپل فرياد ته څومره ښکلې د نغمې جامې اغوستي، څه چې نن له دې قلندرانه بندار نه فيض واخلو.

ښه چې راتلو نو له حجرې مې رباب راخسته منع دې کړم او اوس دې د نغو ځنځيرونه زړه راکاږي. د ټوکې به انداز مې ورته وويل ته مې ځکه د رباب له راوړلو ايسار کړې، چې دروند نه شي، زه خبر اوم، چې په سوات کې ربابونه ډېر دي. ساړه مو کنگل کوي، څه چې ورځو زمرکه راته وويل که ورځو هم خو څه حل به يې راوباسو.

زمرکه درحمان بابا دیوان خوراسره نه شته چې په پال پرېکړه وکړو، نوره ستا خونبه د گوتو بنکيل راسره کوي او که شیر و خط ولو .

خواب يې راکړ نه اشنا يو کاني راواخله او دهغه کمره بيخ کې د ولاړو اوبو منخ ته يې وله که خپې يې تر کمره ورسېدې ستا او کنه زما خبره به منې .

ما هم کاني راواخيست او اوبو ته مې ووييل چې په عمر به دې نه وه جگه کړې، هسې نه نوم يې

زمرکه نه بل جواز درلود او نه خواب .

راسره روان شو، خوبيا هم دخپل شوخ فطرت نه مجبور وويل يې چل دې وکړ، خو څه خبر دی، ما درته دکاني وويل تا د نر زوی هم داسې درغنه راواخسته چې په عمر به دې نه وه جگه کړې، هسې نه نوم يې درته ويستی وي .

په خدا مې ورته وويل نه زه بيخي روغ رمت يم، چابک درباب محفل ته درځه، په دې خبره ما او هغه دواړه په خدا شو او درباب بندار ته ورغلو .

بندار بنکلی و کلیوال سيلاني و يولويه کېږدی يې لگولې وه درباب او منگي غږ په غرونو کې داسې انعکاس کاوه، لکه ټول فطرت چې سندرې وايي د کېږدی په منخ کې اور بل و او خنور و زلمو ترې د اتني خنځير تاو کړی و، حيران خو هغه وخت شوم چې: زمرکه رباب په غږ کې ونيو او يو ځل بيا له سره يې د سوات غرونه له نغمې وپنځول .

بندار پای ته ورسېد د هوټل پر لور رهي شو، زمرکه ته مې وويل: اشنا هره ورځ به دې رباب، رباب کاوه نن مې ومنله چې په زړه کې دې جوش او په گوتو کې دې کوډې دي، زړه خو مې غواړي چې پس له ننه دې ادم خان وبولم .

- نه، نه اشنا ډېر پام به کوي زه د وخت له درخانيو و پرېرم بلکې سخت و پرېرم همدا خپل نوم زمرکه مې په سر سترگو قبول او منظور دی .

- ښه ماته به رباب را زده کړې؟

- " هو خو هله چې درخانی پیدا کړې

- بس داسې وگڼه، چې در مې موندلی او خانی ته لا ورځې پاتې دي .

- مطلب دا چې درباب تنه دې موندلې، خو تارونه ورخپڅول يې پاتې دي، خو گوره کله چې ما دخيال جان استاد نه رباب زده کول پيل کړي و گوره مې ورته اېښې وه په داسې حال کې چې درخانی مې هم نه درلوده، ته خو يې درخانی لپاره زده کوي په گوره کار نه کيږي د شاتو بوتل به راته راوړې .

- بنده ته منظور ده .

- ښه اوس دا راته ووايه چې د رځانۍ بي بي ده چېرته؟
 - دا به درته وايم، خو هله چې رباب را زده كړي .
 زمرك موسكې شو ويل څه دا د انتظار غره به هم پراوړو واخلم، پوره استاذ يې مجبوريم چې اوس زر تر زره درته رباب در زده كړم .
 - دا كار خو در په غاړه دي، خو څه چې اوس هوټل ته ځو .
 د هوټل كوټې ته چې ورننو تو زمرك په خپل كټ كې وغزېده او ما تلو پزون روښانه كړ ايله مې ورسره پام اوختی و چې زمرك په كټ كې اړخ بدل كړ او راغږ يې كړ :
 غزنه وه غزنه ځواب مې وركړ هن ! بيا دې څه په زړه راوگرځېدل؟
 - هسې ما ويل چې خوشال بابا پېژني او كنه؟
 - هو څه نا څه خو يې پېژنم، خو دلته د خان موصوف يادولو ته څه اړتيا وه؟
 - اړتيا داده چې دا مهال زه او ته دواړه په سوات كې يو او خان بابا د دې سيمې په اړه د سوات نامې په نامه منظوم كتاب ليكلي دي، يو دوه بيته يې راته ياد دي :
 تر كابل نه يې هوا د وړي ښه ده
 د كابل هوا تر څه د ده خوږه ده
 په هوا كې د كشمير په آب و رنگ دی
 حيف دا چې كشمير ارت دی سوات تنگ دی
 زړگيه ! زه چې لومړی ځل سوات ته راتلم د پښتو له ښوونكي مې سوات نامه اخستې وه او د هغه وخت له سواته مې ځان خبر كړی ؤ، پاتې شوه دا خبره چې خوشال بابا د سوات او كشمير تر منځ ورته والی لیده، نو ما خو كشمير نه دی ليدلی، خو چې خوشال بابا وايي خامخا به همداسي وي .
 - ته يې منه، خو زه د خوشال بابا په جغرافيه پوهنه شك لرم، نه منم چې د سوات هوا دې تر كابله خوږه وي .
 گوره گيله من كېږه مه، څلور موسم دي خوشال بابا وايي چې په وړي كې د سوات هوا د كابل له هوا خوږه وي، مانا دا چې په نورو موسمونو كې د كابل هوا په شاتو لړلې وي په دې خبرو زه او زمرك دواړه په خدا شو او بيا مو سره پرېكړه وكړه چې د جغرافيه پوهنې په اړوند په همدې خبرو خبري پای ته ورسو او د خوب جزيرې ته د تللو هڅه وكړو .
 خو داسې نه شوه كېدی، د جغرافيه په اړه دومره ډېرو خبرو، ټولگي، د جغرافيه ساعت، څانگه او د هغې په ترڅ كاته را ياد كړي ؤ، زمرك ویده شو خو زما به د څو، څو شېبو لپاره ايله سترگې ورتلې .

سحر شو او غرنیو مرغانو په خپلو نغمو سره د لمر د لومړیو وړانگو هر کلی وکړ، مور چای وڅکلې د هوتل د پیسو بیل مو ورکړ، بکسونه مو اوږو ته کړل او د پېښور د موټرو اډې ته روان شو. پر لاره مو د شنو غرونو، سیند، مرغانو، ځناورو سیلانیانو او غرنینو وگړیو ننداره کوله، د اوورین سوات د غرونو څوکې داسې برېښېدې لکه چې پېغلو ځانونه د سپینو زرو په پرېمانه گانو پسرولې وي. یو ځای موټر ودرېده ماشومانو رامنډې کړې د دنداسې گېډۍ یې پلورلې زمرک راته عجیبه ده خلک دلته د مزو لپاره راځي، خو خپل او سپدونکي یې په بده "و ویل: ورځ دي تردې چې وار په ماشومان یې په دې گنگل، گنگل واورین چاپیریال کې د موټرو پسې د دنداسې گېډۍ ځغلوې، آخر ولې؟ ورته مې وویل ستا د ولې ځواب ښایي د ماضي د حافظې په کوم گوډ کې خوندي وي. خو زما په خیال دلته غرونه دي، د کروړ مخکې لږې دي، له ښاره لری دی، چې سړی سحر مزدوری پسې وځي ما ښام راشي، غرد حکومت ترولکې لاندې دی، خو که خلکو ته وسپارل شي زربه سپیره شي.

زمرک پوښتنه وکړه حکومت هیڅ نه شي کولای؟

- ولي نه خو که دلته کارخانې راشي، ښار راشي فطري او ځنگلي ښکلا له منځه ځي، د سیلانیانو د زړه رابښکون لپاره دا خلک همدا سې وروسته پاتې ساتل شوي.

دا خلک داسې مثال لري لکه چې په واورو کې وچ کړل شوي وي او د نړۍ د خلکو لپاره ترې موزیم جوړ شوی وي.

بله بېلگه یې نورستان او له غرونو بله غاړه د چترال کافرستان دی، امیرن خان د خپلې واکمنۍ په کلونو کې نورستاني مسلمانان کړل خو بل پلو عبدالرحمکافرستان په زړه بڼه له خپلو کفري دودونو سره د نړۍ د نندارې لپاره موجود دی.

زمرک پوښتنه وکړه دا ښه کار دی او که بد؟

ما ورته وویل د کافرستان ساتل د یو مغربي لرغون پېژندونکي په اند ښه کار دی، خو مسلمان مبلغ به یې خامخا غندنه کوي.

زمرک وخنډل ته هم عجب استدلال کوي، غوڅه خبره نه کوي چې دا څېز ښه دی او که بد.

- رښتیا هم همدا سې ښکاري د اشیاء ارزښت نسبي دی، یو څیز له یوې زاویې ښه او له بلې بد کېدی شي.

له دې خبرو وروسته خاموش شو، نه پوهېږم چې زمرک د خیال په کومه جزیره کې ؤ، خو زما د ذهن محور څانگه وه، تادي مې وه چې کله به بیا د څانگې سترگې گورم.

پېښور ته راوړسېدو خپل سامان راسره و او څه ناڅه غرني سوغاتونه مو هم اخیستي و، بار دروند برېښېده، گاډۍ مو ونيوله د زمرك دوی کور پر لار و، اول هغه کوز شو او بيا څو شپې وروسته زه خپل کاله ته ورو سپدم. رخصتی دوه ورځې پاتې وې هغه هم په انتظار، انتظار تېرې شوې او لیسې ته لاړم.

بیا د استاد له راتلو تر مخه په ټولگي کې شر او شور و خو ماله وروستي کتاره غلې او خوږه سندره اورېده، کت مټ هاغسې وه لکه د گلورینې خانگې په نرمو لوړو ژورو کې چې د سحر د باد له مستانه رقصه پېدا کېږي.

سندره په ختمېدو وه، زرينه راننوته خانگه يې ښکل کړه د څو اونیو تېرې وه د شونډو بې واکه خرپ يې د ټولگي په شور کې داسې و برېښېد لکه تنکۍ خانگه چې د مرغانو د سیل تاب رانه وړي، ماته شي او سندريز غږ يې په شنه ځنگله کې تر لري، لرې خپور شي.

زرينه او خانگه ملگري وې او بیا دواړه نجونې وې خو بیا هم دې ښکلولو زما په زړه کې د رقابت سپرغۍ و شیندلې. نه پوهېدم، چې څه وکړم د تختې خواته لاړم تباشیر مې راو اخیست او د غره یو انځور مې وکښه. زه انځور گره و م خود فطرت سره د مینې له کبله مې د غره د انځور د کښلو لپاره غېر منظم خو پوره فطرت له جمال او "ریاضت کړی و. انځور پوره شو او ترې لاندې مې ولکيل جلاله ډک د خدای (ج) هغه کتاب دی چې د نړۍ د هر نالوستي انسان سترگې يې هم لوستی شي."

دا جمله مې لیکلې وه یو ځل بیا مې لوسته چې د جغرافیې ښوونکې راننوته، غوښتل مې چې تخته بېرته پاکه کړم، خو چې د ښوونکې سترگې مې په کې خښې ولیدې جرات مې ونه کړ نېغ لاړم او په خپله چوکۍ کېناستم. ښوونکې ته انځور او ترې لاندې لیکل شوي جملې خوند ورکړ ستاینه يې وکړه، د غرونو په اړه يې ښایسته اوږده شپه خبرې وکړې. دا بېله خبره ده چې د غرونو د ښکلایز ارزښت پر ځای يې د هغوی په جغرافیوي او ټولنیز ارزښت ډېر ټینگار وکړ ویل يې غرونه د زلزلو مخه نیسي، کانونه لري، څر ځایونه لري، ځنگلونه لري او ځنگلونه بیا د میوې باغونه، د ځناورو کورونه، د مرغانو ځالی او نور ډېر څه لري، د باران ارزښت ته لاره برابروي او د نېزونو مخه نیسي، خو په ټولو کې غرونه او ځنگلونه د مخکې گانه "یې وروستی جملې خوند راکړ، چې ویې ویل: ده." ما د ښوونکې د وینا پر مهال د هغې خبرې اورېدې خو کله، کله به مې خانگه هم د سترگو له کونجونو څارله ځنې وخت به يې سترگو لکه د غرنیو عقابونو زما په لور ځغلند پرواز کاوه.

د جغرافيايي ساعت پای ته ورسېد او استاد ه ووت، خانگې ماته رامخ کړ او په لومړي ځل يې راسره داسي خبري پيل کړې چې نېغ په نېغه يې د درس سره تړاو نه درلود .

- . " غزنه غرونه دې ډېر خوښ دي؟ "

- هو غرونه سيندونه بلکې ټول فطرت مې خوښ دي که غلطي نه کوم نو تاسو د تاسو تېروتنې "تختې له انځوره دا پر ځای اټکل وکړ خانگه په خدا شوه ويل يې زه له پخوا نه پوهېدم چې په غرونو مين يې اريانونکې ده ما خو له تاسره هيڅکله پر دې اړه خبري نه وې کړې. "

د دې پر ځای چې خانگه ځواب راکړي نوراني سترگې يې چې نرۍ شرابي موسکا په کې خپره وه زما سترگو سره وجنگولې لاس يې زما کتابونو ته ورتېر کړ او په موسکا يې راته وويل :
"ستاسو په اجازه."

له "زما د جغرافيايي کتاب يې راپورته کړ په غور يې وځيره او راته يې وويل : کومې ورځې راهيسې چې ما ستا په کتاب دا عکس ليدلی نو زړه ته مې پرېوتې چې غرنۍ سيمې دې خوښې دي او نننۍ انځورگرۍ خو دې زما يقين د پخلي تر کوره ورساوه. "

زړه مې ولويد د ځان سره مې وويل: اخر د معما حل دا راووت تا ماته نه بلکې د خيال "انځور ته کتل ما د سوچ په درياب کې غوږې وهلې چې خانگې وپوښتلم مرغه دې له کومې شنې څوکې نه طوافونه پيل کړل، دا راته ووايه چې دا ښکلی عکس د کومې سيمې دی ؟"

نه داسي هم نه ده د غروو په شنو څوکو سربېره زما د خيال او زړه مرغانو د يو انسان نه هم طوافونه شروع کړي. په دې خبره هغه له حيا نه لکه مڼه سره شوه زه هم د خپلي خبرې د اغېزې لاندې راغلم او د خبرو سر او تال مې مات شو . خو شېبې زمور دواړو سرونه ښکته و. داسي حالت و لکه چې ورته مې سپينه خبره کړې وي . چې خانگې درسره مينه لرم، خو بيا مې خپل شيندلي حواس راټول کړل او ورته مې وويل: دا عکس چې زما پر کتاب لگېدلی دا زمور د خپل هيواد يوه ښکلې سيمه ده، دا بدخشان دی.

ما د افغانستان ډېرې غرنۍ سيمې ليدلې دي خو د بدخشان د فطري ښکلا په اړه مې يوازې کيسې اورېدلې او يو څو انځورونه مې ليدلي، نور نو داسې وگڼه چې شهزاده په ناليدلي مخ مين دی. "
خانگې زه د بدخشان غرونه ډېر وخت په خوبونو کې وينم خو له بده مرغه چې خپل منځي اختلافاتو زما لپاره هلته ورتلل د ښاپيريو له کوه قافه هم ستونزمن کړي دي، بويه چې دا هيله به مې کله پوره کېږي. خبره تر همدې ځايه رارسېدلې وه، چې د دري استاد رانوت خانگې په موسکا راته وويل: (يار زنده صحبت باقى) اوس به د حافظ ژبې ته غورځو .

پس له دې ورځې به اکثره وخت ما د کتاب پر ځای د رباب په تارونو او د نغمو په مریو د څانگې یادونه لمانځل .

ډېر ځل مې د زمړک دوی په حجره کې له ما بنامه تر سهاره د رباب سره شوگېرې کړې دي خو بنوونځي ته به هم په خوښۍ سره تلم ځکه چې څانگه به راسره غږېده او له یوې ورځې نه بلې ته نوره هم په زړه راننوته .

په هر بندار کې مې په زړه ورېده هر چا سره مې ناسته تر جسمه تړلې وه پر روح مې د څانگې د بنایست سیوری خپورؤ .

رباب مې د زړه لویه تکیه وه، نغمو به مې ټول وجود سپک کړ، عجب کیفیت ؤ .

داسې به برېښېده لکه چې د نغمې سېلۍ مې د مادي وجود ټول گرد او غبار وړی وي. ټول روح یم ټول سرور، سرور یم، لکه د آسمان د برجونو نوراني کوتره په غږې مریي وزرونو الوزم او د ابدې سمندر پر سر د بنایست د ورکې جزیرې پر لور پرواز کوم .

کله، کله به مې احساس کاوه چې پېښور کې نه یم د یوه شنه او خپاند سمندر غاړه ده، باغي موجهونه راځي د څانگې پښو ته تندي رسوي او بېرته گرځي زه یې د سترگو خاموش طوفان ته له ربابه ژبه په پور اخلم او د سمندر د لافاني سندرې برخه یې گرځوم هغه چې کاینات یې له ازله تر ابده اوري خو مریې پرې نه. د رباب نغمو به زما په وجود کې نه ایره کېدونکې انگار شینده او په غرونو غرونو اتش فشان به اوړېده، بېخي هغسې لکه وحشي سیلۍ چې پر یوه بوټي لگېدلې او پر ټول ځنگل خپور کړي هغه چې لامده نښتر او وچې خېرۍ یو شان خپلې غږې ته راکاږي، لمبه یې آسمان ته خوله ورکوي او له جلاله ډکه سندرې وايي .

یوه ورځ چې بنوونځي ته لاړم او د څانگې سترگې مې لکه د بزکشی آسونه په مستۍ کې ولیدې، نو پوه شوم چې د صبر واگې مې له واکه په وتو دي. ټوله ورځ نشه، نشه وم روایتی لاره مې غوره وبلله او نیت مې وکړ چې لیک ورته ولیکم خو ویره هم راسره وه، ما ویل هسې نه چې وړاندې تر لوستو مې لیک ونه څیړي، خفه نه شي .

تر سر "ایمرجنسي" که خفه شوه په هر قیمت به یې پخلا کړم خو که لیک مې د اصطلاح "ایمرجنسي" لیک لاندې راغی ښه به ونه شي، بلکې وبه شرمېږم د زموږ په ټولگي کې څانگې مانا لرله او هر څوک پرې پوهېده. دې وېرونکو اټکلونو هم له خپله هوډه وانه وولم قلم کاغذ مې راواخیستل او د خط په لیکلو مې داسې پیل وکړ .

زما د وجود پر کایناتو د نغمو خورې ورې خانگې !

د بنایست سر او تال دې مات مه شه

سپین سترگی مې گنې او که مطلبی، بې وقوف درته بنکارم او که لېونی ستا خونبه ده، خوزه مجبور یم بلکې بیخي مجبور یم، ستا دې په خپلو نوراني سترگو قسم وي، ستا دې په خپلو ورېنمینو سندرو قسم وي زما الفاظ یو ځل ولوله، ایله یو ځل، وایي چې روحونه لکه د وجود سر او تال جوړه پیدا کيږي. یو د بل مینه او تکمیل وي، خو فلک غمازي کوي. یو یې په یوه زمانه کې دنیا ته راشي او بل په بله کې، لیده کاته یې ونه شي، زندگي یې زندان شي او یوه ورځ یې د ژوند سقراط د اجل شراب و سكي، بیا نو تر محشره په لحد کې د زړه داغ د انتظار خراغ وگرځوي بیا به څه کيږي (والله علم). کله، کله په یوه زمانه کې راشي، خو یو یې د مشرق شي او بل د مغرب، دا تپه یې انځور ددی :

چي د دیدن نصیب یې نه وي

په یو کوڅه کې سره وړاندې وروسته شینه

خو کله بیا زمانه زرينه پېرزوینه وکړي او دواړه روحونه د یو چم گاونډ وگړي کړي. ادم او درخوله همدوی نه و .

ته زما له وجوده جدا شوې خانگه یې، خدای ته وگوره نیمگړی مې مه پرېږده، تکمیل راوېخښه، تر ځوابه مې د انتظار چاره پرزړه خښه وگڼه .

غزن -

سبا چي بنوونځي ته لارم، لیک لا زما په جیب کې و، خو پوهېدم چي ساعت په ساعت خپل حواس بیلیم کېدی شي حالت مې هغه مجرم ته ورته و چي د پولیسو مرکز ته یې بم وړی وي تفریح بڼه موقعه په لاس راغله، اخوا د پخوا مې وکتل دوه درې کسه په ټولگي کې پاتې وو خو خپل نوټونه یې رسول، خانگه او نور زده کوونکي دباندې وتي وو .

لیک خو مې د خانگې د الجبر په کتابچه کې کېښود، خو ماته مخکې ځای نه راکاوه، ایسار بدل راته لویه نفسیاتي ستونزه بنکارېده په لنډو ټکو مې د رخصتۍ یوه رقعه ولیکله سره د دې چې ټول بنوونکي په اداره کې راغونډ و او دا پوښتنه یې ذهن ته راتله چې زه ولې رخصت اخلم؟ خو رقعه مې له مدیر صاحب نه را امضاء کړه، هېچا ته مې ور نه کړه. د حاضرۍ په کتاب کې مې کېښوده او د لیسې دروازې ته مې مخه کړه بیا نو هغه د دروېش دراني خبره :

زه په داسې تلوار و وتم جانانه لکه خلاص چې څوک بندي شي له زندانه

د اطمینان ساه مې واخیسته او د کور په لور روان شوم په کور کې هم مضطرب وم، ځان ته مې مشغولا کته له ځان سره مې فکر وکړ فلسفه جرړه تنسته او لاینحله معما ده کېدی شي چې د څو شېبو لپاره مې په خپله دنیا کې ورک کړي، خو خوند یې رانه کړ، توري گونگ شوي و، بې مانا توري کړنې د کاغذ پر سینه غزېدلې وې هېڅ یې نه وویل تلویزون مې روښانه کړ هغه هم د مو هو مو عکسونو او گډو وډو آوازونو امتزاج و، رانه هیر دي چې تلویزون مې بند کړ او که روښانه پاتې شو. له کوره و وتلم او د زمړک دوی حجرې ته لاړم، رباب مې له مېخه راکوز کړ، خو گوتې مې رېږدېدې هېڅ یوې نغمې سر نه نیو، بیرته کور ته راغلم، له

پرېشانی ډکه شپه راخوره شوه کله وېښ کله وده، خو سحر شو لمونځ مې وکړ، نیمه پیاله چای مې وڅښه، له ځانه سره مې کرل رېبل چې لاړ شم او کنه، څه به ځکه چې نن بیا الجبر لرو او پرون معلم، لوستی دی راته وایي؟ لیک خو یې حتما کورنی کار هم راکړی و، چې لوستی یې وي څه به یې ویلې وي هسې نه ترپایه نه شي، زړه "ایمرجنسي" یې لوستی نه وي، تپه، تپه، تپه یې نه وي کړی. وه خدایه نا زړه وم، خو توکل مې وکړ بنوونځي ته لاړم او ټولگي ته ننوتم سلام مې واچوه خود شیندلو حواسو له کبله پوه نه شوم چې چا راته وعلیکم السلام وویل، څانگه راغلې وه، چې ورومې کتل په خپره کې یې حیا او حېرت خاموشه ښکلا پنځولې وه. نوراني سترگې یې ښکته وې، د اوربل وېښتان یې بار، بار له تندي راښوېدل او هغې په آرام سره په خپل لاس پورته کول.

پوه شوم چې لیک یې لوستی، خود ځواب اندازه یې راته نه لگېده، مالا په تصور کې د اټکلولو غوتې پرانستې چې پېکې د تختې له مخه چغې کړې. (ایمرجنسي، ایمرجنسي، ایمرجنسي) دي سره په ټولگي کې داسې خاموشي خپره شوه چې د غږ به تل له "ایمرجنسي" استاد په ټینگار هم نه راتله، د لومړي ورځ نه وه د ځانه سره داسې خاموشي راوسته.

کېس دی یو چاته محبت نامه لیکل "ایمرجنسي" پیکې وویل: حسب معمول بیا شوې ده چې ستاسو پاملرنه ورته را اړول غواړم.

زړه مې درزو کړ له ځانه سره مې وویل: هماغه څه وشو چې ترې مې ډار درلود تردولسمه راورسېدم په ایمرجنسي کېس کې نه وم راغلی خو نن گير شوم او پوخ گير شوم.

ليک د پېکۍ په لاس و، خود شاگردانو د تلوسې لپاره يې خبره اوږدوله او نه يې لوسته پوښتنې يې کولې، چې دا ليک به چا ليکلی وي او چاته؟ که څوک سم ځواب و وايي: يو خود کار قلم انعام لري، چا شوخي جينۍ آواز ورکړ، زرينې به څانگې ته ليکلی وي. څانگه لکه د تصوير څانگه غلې وه، خو زرينې له وروستني کتاره وويل:

هغه تېر شول چې مې مينه په غلا، غلا کړه
اوس په درست جهان رسواده په غلا نه ده

زموږ خبره خو ايمرجنسي نه ده هر څوک پوهېږي چې څانگه زما ملگرې ده، زمرگ ورته وويل په آرام کپنه دا لندن نه دی چې له جينۍ سره دې د جينۍ مينه جواز پيدا کړي.
- محترمه ستا له قانوني معلوماتو يوه اروپا مننه، زموږ مينه داسې پرنگۍ هم نه ده چې ته يې انگيرې. د مشرق تقدس خو هم موږ نجونو ساتلی، گنې ستاسو زړونه خوبه د اروپا په عياشۍ هم ساړه نه شي.

زمرگ په دې ځواب پرېشان غوندې شو له زرينې يې بخښنه وغوښته او ورته يې وويل چې: زما مقصد يوازي او يوازي ټوکه وه، که زه پوهېدی چې ته به پرې خفه کېږې يوه کلیمه به مې هم نه وه ويلې، دې خبرو نور هم پرېشانه کړم ځکه چې زرينه د څانگې ملگرې وه، بله دا چې د هلکانو کردار ته گوته نيول شوې وه په ټولگي کې لا اټکلونه روان و چې پېکۍ وويل غلي شئ، هوايي (Be Quite) ډزې مه کوئ، د بې گناه خلکو پر سرونو پرېوزي، دا محبت نامه د يوولسم ټولگي يو ماډرن مجنون ماته ليکلې ده، نو ځکه يې لوستل هم مناسب نه گڼم.

دې خبرې سره مې زړه ښه شو، خوبيا هم پوره آرام نه و، شاگردانو پېکۍ ته چغې کړې نه، نه، نه منو اوس به يې خامخالولي.
پېکۍ هم شرمېده او هم خندېده.

ويل يې مجنون صاحب په يو پاکټ کې د مادهوري او شاه رخ خان پوسته کارډ او يو ليک لري د هلک په نوم به حاضر ساعت کانه کېږدو خو ليک يې واورئ:

ماي ډارلنگ پېکۍ "ته زما ډېره خوبه يې، ځکه چې ستا سترگې (I love you) د کاجل او شونډې د مادهوري دي، که انکار دې وکړ نو د خيبر هسپتال مخې ته چې کوم د اوسپنې هوايي پل دی له هغې نه به هغه مهال سرک ته راټوپ کړم چې د ښوونځي د نجونو موټر تېرېږي پرېږده چې چخپيت مې کړي او که له رخصتۍ نه وروسته د ښوونځي مخې ته د شيرو کاکا له دوکانه د فاتتا بوتل واخلي او ويې

سکې په لیدو به دې زه وگنم چې ته له ما سره محبت کوي زرينې له شوخي نه په ډکه لهجه ورغږ کړ د فانتا پیسې يې رالېږلي که نه؟ پېکې وخنډل او د توکې په انداز يې وويل که پېسې يې رالېږلې وای ولې به يې کيس ایمرجنسي کېده .

خبرې تر همدې ځايه رارسېدلې وې چې بنوونکې راننوت، پېکې ترې بخښنه وغوښته او خپلې چوکۍ ته لاړه، بنوونکې هېڅ هم ونه ويل ځکه چې ټول بنوونکي زموږ له شوخي نه خبر و، ډېر ځل داسې شوي چې بنوونکې به راغی موږ به چوکۍ يوې ډېرې ته کړې وې او په ټولگي کې به مو اتن کاوه .

ساعت ختم شو بنوونکې ووت او پېکې يو ځل بيا د تختې مخې ته ودرېده، ليک او پوست کارډ يې په لاس کې وو. موږ هيله درلوده چې په ليک کې به څه خبرې پاتې وي، اوس به هغه ولولي، خو پېکې وويل چې: بل څه په کې نشته ټيپر ته ورته يوزره يې رسم کړی، دومره ډېر غشي په کې څښ دي لکه پوځيانو چې کړې وي "چاند ماري" پرې.

پېکې دا وويل: ليک او پوست کارډ يې ټوټه، ټوټه کړل او له هماغه خپله پاکته يې ورته تابوت جوړ کړ .

زموږ د ټولگي نجونو ته کله، کله همداسې محبت نامې راتلې خو ټولو ژمنه کړې وه چې د ایمرجنسي په اعلان به يې د ټولو په مخ کې لولي، بيا به يې ټوټه، ټوټه عاشق ته ورلېږي، خود خدای فضل دی هېڅ عاشق به په ليک کې په ورکړي اخطار و فانه کوله، نجونو به په خپل دې کار وياړ کاوه، خو په هلکانو دا خبره ښه نه لگېده کله، کله به يې په ټوکه، ټوکه کې ويل چې نجونې دغه محبت نامې د کورنيو له غړو پټې په تشنابونو کې لولي، که خوندي يې ورکړ، خو هماغسې په مينه ځواب ورکوي او که ليک يا شخصيت يې خونده وي، نو بيا يې په ټولگي کې ایمرجنسي کړي او کله، کله به يې د نجونو نه د هلکانو انتقام په بل ډول اخیسته، په خپله به يې ځانونو ته د نجو له خوا ليکونه ليکل د ایمرجنسي تر عنوان لاندي به يې لوستل او بيا به يې د نجونو په څېر ټوټه، ټوټه کول خو ډېرې نجونې د دوی پر دې چل خبرې وې .

ساعت پسې ساعت تېرېده خو څانگه خاموشه وه د رخصتۍ زنگ و وهل شو، څانگې ته مې کتل چې ماته، ماته له ټولگي ووت، زه هم کور ته لاړم .

سره د دې چې د څانگې په يو دوه خبر نه شوم خو بيا هم له تېرې ورځې نه مې له شرمه بچ شوی وم "ایمرجنسي" پرېشاني کمه وه ځکه چې د .

بل سحر چې ټولگي ته لارم خانگه راغلي وه، زما د سلام سره يې ايله يو نظر راوکتل، د يو مرموز سرور احساس يې راکړ، په سپينه منگل يې راپريونې زلفې پورته واپولې او ځان يې د کتاب په لوستلو مشغول کړ، د ورځې په تقسيم اوقات کې جغرافيه هم ليکلې وه خو خانگې په غلطۍ هم نه راکتل لومړي ساعتونه پای ته ورسېدل تفريح شوه. خانگه وروستي کتار ته لاره زرينې سره کېناسته نورې نجونې او هلکان بهر ووتل ما په ځان کې د وتلو تاب نه درلود، ناست پاتې شوم او ځان مې د فزيک د سوالونو په حلولو بوخت کړ، قلم مې په سپين کاغذ گرځېده خو غوږ مې وروستي کتار ته و، زرينې خانگې ته وويل چې نن سبا مړ اوې، مړ اوې بنکارې کوم نوي باد خو به نه وي را الوتې، خانگې ورته په غلې او سنجيده لهجه وويل په اسانه ژبه راته ووايه څه ويل غواړې .

زرينه ورته په خندا شوه په اورېدو يې ورته لاس واچو او په نرمه او خوږه ژبه يې ورته وويل: بنکلې خانگې بلکې زما خپلې خانگې، ولې خفه يې؟ ناروغه يې که کوم بد خبر دې اورېدلی؟ خانگه يوه شېبه غلې وه. داسې بنکارېده چې د هغې دا خاموشي به زما زړه هم خاموشه کړي، خور بنتيا ده چې تر گل نازک انسان کله، کله کاني نه هم کلک شي، خبرې بندي شوي ځان مې لږ څه په ډډه کړ او د سترگو له کونجونو مې ورکتل، خانگې د زرينې سترگو ته وکتل قلم يې راواخيست سرپوخ يې ترې لرې کړ پر سپين چونه شوي ديوال يې وليکل ” ايمرجنسي“.

څه، څه اميرجنسي؟! اخر د دنيا سترگو ته هم وليدې د دې په ځای چې ځان مې ستا په زلفو کې پټوه په کار وه چې ته مې چېرته پټه کړې وای، خو تر کومه به مې پټولې لمر خو په گوته نه پټيږي خبر، دې بناپيرک سرسه خو په وروسته زرينه ودرېده خو زما زړه ” ايمرجنسي ” گورو، اوس په تخته يوازې خبرتيا ليکم ولوېده، بس قسمت مې مل و، خانگې د لمنې له کونجه ونيوه او ورته يې وويل: د خدای ومنه مه کوه داسې ولې مې شرموي .

زرينه بېرته کېناسته او په شوخي سره يې خانگې ته وويل بنه صاحبې چې راز په راز ساتې نو بيا ځان ولې خفه کوې، چا درته دومره پوخ دام کېښود چې له دواړو پښو په کې ونښتې، دا ماهر بنکاري دی څوک چې په هوا يې درته دام کېښود او ته يې ونيوې ” ايمرجنسي“. د زرينې پوښتنې داسې وې لکه چې: زه ملزم يم او د دعوي وکيلان زما د جرم د اثبات لپاره قاضي ته دليلونه وايي .

خانگه چپ وه، خو چې څو ځله زرينې ورته اورېده و سکونېدلې او په خوږه لهجه يې ترې پوښتنه وکړه، ما ورته د سترگو له کونجو ورکتل چې خانگې راته گوته ونيوله، په زرينې مې هم يو سرسري نظر تېر کړ د غم او خوښۍ گډ احساس يې په خېره کې وپرکېده .

دواړه خو شپې غلې پاتې شوې، خو زرینې سکوت مات کړې صاحب خو کله د بنایست وجود نه مانه او کله به یې په مینه شک کاوه، واه، واه شیکي څه شوه او هغه فلسفې په کومه لارې، بیا یې د خانګې لاس په خپلو لاسونو کې ونیوه او ترېنه یې پوښتنه وکړه، آیا تاته د هغه مینه منظوره ده؟ خانګه غلې وه او زما پر ژبه د دعا الفاظ ښوېدل، بس حالت مې داسې و لکه مجرم چې قاضي ته مخامخ ولاړ وي، یو خوا خوږه آزادي وي او بله خوا اعدام، خو خبره تر بلې نېټې وځنډېده د ښوونکي سلام د چاپېریال هغه خاموشي ماته کړه. چې د خانګې ځواب ته منتظره وه.

خانګه هم راپاڅېده او په خاموشو قدمونو خپل ځای ته راغله د زنگ په پرله پسې ټنگولو درسي ورځ پای ته ورسېده، د خانګې خاموش ځواب هیله من کړی وم، د رخصتۍ زنگ نه و هغه د حمزه بابا خبره د اسرافیل شپېلۍ وه روح قیامت یې راوست له خانګې یې بېل کړم کورته لارم، شپې لکه پیلوځي تېرېدې، سیزونکې وې خو زما د زړه په ژورو ګرنگونو کې یې خوږه نڅا کوله، سبا چې د ښوونځي پر دروازه ورننوتم زرینه راته له مخکې ولاړه وه.

ځان یې سنجیده کړ پر شونډو یې دومره موسکا خپره کړه چې ایله حساس یې کېده ویل یې خانه پروڼ له رخصتۍ وروسته خانګې ستا لیک راوښود دا د خبرو کوډې دې د همدې لپاره زده کړې وې چې په خانګه یې وکړې، که د الفاظ زور د محبت اثبات شي د بې زبانه مخلوق په مینه به څوک باور وکړي.

- زرینې دا د څو کتابونو ګرځول زما د پوزې پېژوان شو اور ولګه په ادب او فلسفه، زه خو یې په خوند مړوم، د کوډو په نظر مې په عمر نه دي ورکتلي، زرینه موسکۍ شوه خو دا ځل لږه ډېره، ویل یې غل مه نیسه چې غل به تا ونیسي کار دې هم کړی او په الفاظو کې سپرغۍ هم شیندې. رښتیا یې ویل زه هم لږ جذباتي شوی وم، خو صرف په دې خبره چې زما مینه یې د خبرو استادي ګڼلې وه. دا ځل مې په نرمه لهجه ورته و ویل ګوره زرینې! خیر دی هغه لیک به پر ځای پرېږدو ته زما د سترګو خاموش موسیقیت وګوره، آیا د خانګې تصور په کې نه ناڅي؟ توري غریبان به زما د زړه خبره څه وکړي، زما مینه سمندر او توري د کلال پیالې، څنګه به یې ظرفیت ولري. زرینې په کرس، کرس وځنډل ویل "زه مرم له غوچې ته بیا وایې چې غوچې" زرینې په کرس، کرس وځنډل ویل: نوره نه پوهېږم خانګه دې د ځان په لور درکړه کړې ده پخوا راباندي ښه لګېدې، اوس راباندي بد لګې، خو څومره چې راباندي بد لګې هومره راباندي ښه هم لګې.

ورته ومې ویل د لفاظۍ تور په مالګوې او معما ته وایې هم درباندي اوس ښه لګم هم بد.

ويل پوځه استاده ماشوم مه جوړېږه بڼه هم راباندې د څانگې له مخه لگې او بد هم ما غوښتل چې خبره پرې بيخي بربنده كړم، خو شوخ يې راوكتل او په تگ، تگ كې يې وويل: (عاقلان يې نقطه نگرند).

زه هم ورپسې غلې، غلې د ټولگي په لور روان شوم، چې ننوتم سترگې مې د څانگې چوگۍ ته وې لكه د بربښنا پر ك يې په ځغلند ځلېدونكي نظر راوكتل او سترگې يې دوه مستې توتكۍ و بربښېدې هغه توتكۍ چې د سرور په وزرونو له شنې څانگې الوزي، په ملاق ملاق تيرې شي خو د خوږې سندرې په څېر يو مرموز خوند د فضا په رگونو كې پرېږدي. زه هم لارم او په خپله چوگۍ كېناستم، د ټولگي نگران ښوونكي رانوت د تختې تر څنگ ودرېد او داسې يې خپله وينا پيل كړه.

گرانو زده كوونكو! تاسو به خبر ياستئ چې كلنيو ازموينو ته مو ايله خو ورځې پاتې دي، سر له سبانه درسونه بند دي، بلكې له نن ورځې يې بند وگڼئ خو اداره هيله لري، چې غير حاضري به نه كوي، استادان به هم راځي ستاسو مشكلات او ستونزې به هواروي، هڅه وكړئ چې وخت بېخايه تېر نه كړئ، هوبښياران وايي چې (وخت لكه سره زردی) ستاسو د برياليتوب په هيله مو په خداي سپارم، هو رښتيا د ازموينو د مهال وېش پانده د ادارې پر دېوال لگېدلې ده كتي يې شي.

د استاد خبرو ورو، ورو زړه راتنگه خو بڼه وه خبرې يې په لنډو غوڅې كړې، د استاد له وتو سره سم د رخصتۍ زنگ وټنگېده د ليسي په انگرې كې شاگردان ډله، ډله د مهال وېش خواته روان وو او ځينو خو د مهال وېش كتل مناسب نه گڼل ويل يې بيا به شي، په دوامه خوښۍ سره له دروازې وتل لكه له بنده چې وځي، خو زما د قد مو سر او تال مات و، ځكه چې له دولسمه وروسته د څانگې ليدل راته يقيني نه ښكارېدل څانگه هم ماته ماته له زرينې سره روانه وه.

د كور په خوا رهي شوم پښې مې پر مخكې وې خو فکرونه مې د شك او يقين په كښ مكش و، كله به مې ويل چې له امتحانونو وروسته به مې بيا نظرونه د څانگې په ورېښمين اوربل ونه زانگي بيا به مې ځان ته ډاډ وركاوه، كېداي شي چې هغه د پوهنتون لپاره له كلي راشي او سره يو ځای په يوه څانگه كې داخله واخلو ټوله ورځ او شپه مې د ښكلې ماضي او شكمن مستقبل په سوچو كې تېره كړل، سبا چې ښوونځي ته لارم څه شاگردان راغلي و او څه په راتلو كې و، څانگه هم راغله، د فزيك ښوونكي رانوت او له شاگردانو يې د هغوی د درسي ستونزو په اړه پوښتنه وكړه، ډېرو شاگردانو ويل لومړی تمرينونه اسان او وروستي گران دي.

له پايه به د پيل په لور حركت وكړو، خو څانگې د ټولو مخالفت و كړ ويل يې له گردان به “ب” پيله به د ستونزو هوارول بڼه وي، زه كه په الف پوهه نه شم د راته بې گټې وي، خو بله خوا بغير زمانه ټولو د

خانگي مخالفت وکړ. استاد يوه شېبه غلی شو بيا يې د ټولگي د پرانستې دروازي له لاري د ليسي په منځ کې شنه چمن ته وکتل بيا يې شاگردانو ته مخ کړ او ورته وې ويل ستونزه به حل شي د غزن له کورنيو کارونو راته اندازه لگېدلې چې په فزيک کې هم تکړه دی، که څه مشکلات نه لري نو بيا دې غزن او خانگه خپلې چوکۍ پورته کړي او د چمن په منځ کې د توت سيوري ته دې د خانگي پوښتنو ته ځواب ورکړي او که کومه ستونزه رامنځ ته شوه، زه همدلته يم .

ماچي د استاد خبره واورېده پر دې خبره مې هېڅ فکر ونه کړ چې زه په وروستيو تمرینونو کې ستونزې لرم او که نه، ودرېدم چوکۍ ته مې لاس کړ او استاد ته مې وويل زه تيار يم. استاد خانگي ته هم وويل چې خپله چوکۍ اوچته کړي او له ما سره چمن ته ووځي زه تر دروازي تللی وم چې شاته مې وکتل خانگي هم خپله چوکۍ راخسته، زرينې ته مې هم پام ورو او بښت په مانا خيزو موسکو سترگو يې زموږ پر خوا راکتل، ما او خانگي د چمن د اونې سيوري ته مخامخ چوکۍ واچولې، هغې په پرېدېدلو گوتو د فزيک د کتاب پاڼې اړولې خو هېڅ پوښتنه يې نه کوله، زما سترگې هم ښکته وې او د ښو لاندې مې د هغې د مضطرب پېغلنې ننداره کوله .

ما سترگې پورته کړې خو هغې لاندې کتل، بالاخره يې منورې تورې سترگې راپورته کړې سترگې مو سره وڅنگېدې، بل راز کیفیت و، د لومړي ځل لپاره مې حواس له داسې تجربې سره مخ و، په تېره بانه يې لکه په شاتو لړلي غشي زما په زړه راڅښېدل ځان راته لکه د افلاطون فلسفه له دې مادي نړۍ نه ما ورا د ازل په لاهوتي سيمه کې ښکارېده چې دوه سترگې په کې لکه روښانه توري ځلېدل وخت هم خپله مانا بېلې وه، داسې راته ښکارېدې لکه چې دا سترگې ما ليدلي دي هغه زمان چې کاینات نه و .

خدايزده تر کومه به مو سترگې څنگولې وي خو د خانگي بانه ښکته شول زه هم څو شېبې غلی وم، زړه مې وغوښتل چې څه ووايم خو الفاظو ترتيب نه موندله خو زړه مې ټينگ کړ او ورو غوندې مې ورته وويل :

خانگي باور لري چې در سره مينه لرم؟ د هغې شونې لکه د گلورينې خانگي په رپېد و شوې ما احساس کاوه چې ساه يې لنډه، لنډه کېده، څو ځله يې ځان ځواب ته جوړ کړ خو جرأت يې ملگرتيا ونه کړه کټ مټ هاغسې لکه وزر غوڅې کوتره چې له برجه د پرواز اراده وکړي، ټيټه پورته شي خو پر ځای ناسته پاتې شي، بالاخره په ډېره ستونزه يې دا جمله له خپلو گلابي شوډو رابېله کړه :

(با، با، باور نه ايمان لرم)

په دغه وخت کې یوې ابدې نېکبختۍ زما روح ته خوله ورکړه او یو نه بیانېدونکې سرور یې زما په وجود کې له وېستو نه تر پېسو خپور کړ .

د چمن د غاړې گلان په نړۍ هوا کې داسې رپېدل لکه زه او څانگه، د اونې د پانو جنګېدو نړۍ نغمه جوړوله لکه زما په خوشبختۍ چې لاسونه پر کوي. له څانگې نه مې پوښتنه وکړه چې ولې دې له سندرو لاس واخیست؟ په ټیټو سترگو

موسکۍ شوه ویل غزنه، وړاندې خو په ما الفاظ سندره کول، ستا مینې زه ټوله سندره، سندره کړم اوس خو کله، کله زه د خپلو سختو هډوکو او مادي بدن احساس هم نه کوم، بس لکه ستا د مینې له اهنګه چې جوړه یم، ما پخپلو سترگو واوره زه ټوله سندره، سندره یم .

څانگې ته له اوله سندره وې د ستر شاعر سندره ستا سترگې لکه غېږې مریې الفاظ له ازله زما د زړه په گنبد کې موزونې غزونې کوي .

زما له داسې خبرو سره به هغه د حیا په اوو پردو کې پټه شوه، د پښتنو مینه چې له سترگو الفاظو ته رسي همداسې کیفیت راځي، مور خبرې هم کولې او د فزیک د کتاب پانې مو هم اړولې، په دې کار سره زموږ هڅه دا وه چې څوک شک ونه کړي هغه مهال چې د گلانو سیوري راگرځېدل موږ له ښوونځي راووتو او بېلتون په بېلو لارو د کورونو په خوا ولېږلو، زه په دې ورځ له ډېرې خوشالی نه په کایناتو کې نه ځایدم نغمه، نغمه وم، لارې راته د رباب تارونه ښکارېدل، هر قدم یو مضراب و چې زما روح ته یې پرواز ورکاوه.

کور ته ورسېدم کتابونه مې یوې خواته و وېشتل بېرته و وتم او ځان مې د زمړک دوی حجرې ته ورساوه، هغه هم راغلی و کتاب یې لوسته، کتاب مې وربند کړ ویل یې دا پر تا د چا وشوه، کله مې لوست ته هڅوې او کله مې کتاب بندوې د دې پر ځای چې د پوښتنې ځواب یې ورکړم اتن مې پیل کړ، هغه راته خندل او ما اتن کاوه او څومره به چې زما په اتن کې جوش راته هومره د هغه خدا له واکه و ته، تردې چې له خدا نه چپه پروت و او خپل تشي یې نیولي و، آخر له خدا نه ښک بنگ راپاڅېد او زه

بې و نیولم ما ځان نه ورکاوه، خو چې راته یې و ویل له خدا به مې مړ کړې پر ځای ودرېدم . ویل یې ته خوبه که چا بیخي مجبور نه کړې په ډله کې دې هم اتن نه کاوه دانن کومه هوا را الوتې، ورته مې و ویل اشنا ولې به اتن نه کوم نن خو ټول کاینات لکه د بنگو پېمانه اتن کوي. په خدا یې راته

و ويل بنگو ته دې لکه چې لاس و اچو ځواب مې ورکړ چې اشنا بنگ مې نه دي سکلي بلکې د تخيل په سيمه مې په جريبونو، بلکې په خرونو بنگ توکېرې راته يې په استفهاميه انداز و ويل نو بيا؟ نو بيا دا چې در مې در خانۍ شوه، هغه خوشاله شو ويل بڼه ده غزنه چې ستا د زړه درز کوشير وموند، خو ته هم اوس له ادم خانه کم نه يې خدايزده له کومې خانگې نه دې شهباز جوړ کړی و، څه چې ځو ښار ته د دې خوښۍ په تحفه کې به درته رباب واخلم، رښتيا هم بازار ته لاړو او رباب يې راته واخيست او بېرته د زمړک دوی حجرې ته راغلو راته يې و ويل زړگيه ما خو درسره کړې ژمنه پوره کړه، رباب دې زده کړ اوس ته ماته وايه چې ستا در خانۍ څوک وه؟

- سمه ده اول به درته يوه نغمه وغږوم بيا به درته در خانۍ وښاييم، هغه راسره ومنله او ما هم رباب په غږ کې ونيو، غوږي مې ورتاو کړل او چې سريې ونيو نو دا سندره مې په نغمه کې را واپوله:

داگېر چاپېر په غرونو راغله بارانونو ياره

ږلۍ وريږينه

مه څه دلته شپه وکړه پاتې شه باران دی

په نغمه کې دومره گرم راغلم چې ځان او جهان مې هېر و .

يو وخت مې زمړک لاس ونيو او راته وې ويل ظالمه لږ خو ځان ته پام وکړه له جامو دې خولې څاڅي او د رباب دې هم کار وکړ که پرې ايښی مې وای نو يا خودې د رباب تارونه شلول او يا د خپل زړه رگونه رښتيا دا سندره خو به خانگې هم ډېره زمزمه کوله زړه خودې هلته ځاله نه ده جوړه کړې؟! ورته مې وويل اشنا تا د خپلې پوښتنې ځواب خپله ومونده، هم خانگه زما در خانۍ ده .

واه غزنه! څه غرنی گلاب دې انتخاب دی په هر تول پوره ده، هسې د فزيک استاد ته خوبه دې هم دعا کړې وي. ومې پوښته چې هغه څنگه؟ راته يې وخنډل ويل نن سحريې څومره بڼه موقعه درکړه، ما هم ورسره ومنله او د فزيک ښوونکي ته مې د دنيا او آخرت خوښي وغوښته .

زمړک راته و ويل: زه به د کتاب په کرښو کې ډوب شم اوس ستا او ستا د رباب خوښه آرام کوئ، او که د ماښام ډوډۍ ته ايسارېرې ناوخته و بڅښنه مې ترې وغوښته او خپل کور ته لاړم .

بيا نو چې کله لیسې ته لاړم، کله به مې د خانگې سره په خوله خبري کولې او کله په سترگو، خود ازموينو لپاره مونتياړي هم کوله .

يوه ورځ يې راته وويل: غزنه! ايله خو ورځې پاتې دي زه خو به هر كال د اوړي په رخصتيو كې وطن ته تلم خو دا ځل مې زړه درزيرې هسي نه چې پلار مې د بيرته راتلو مخالفت وكړي .

ما ورته وويل: مه ډارېږه! پلار به دې ولې مخالفت كوي ته خو دلته هم د خپل ورور سره وسپړې .

هغې يو سوړ اسويلى وكړ او وې ويل، دا خبره نه ده د ليسيې په دوره كې هم د كلي خلكو زما د پلار په هكله پسپسك كاوه چې پېغله لور يې مكتب وايي! په كلي كې خو بي بي شي غټ څادر په سر كړي

خداى خبر چې پېښور كې څنگه ژوند تېروي؟ زموږ خلك بل راز دي هغوى وايي چې هلك هم

پاكولتيبي شي نو له اسلامه لاس وينځي او د نجونو لپاره خو د پوهنتون تصور هم نه شي كولاى اخر

پلار غريب به مې تر كومه په غوږونو كې مالوچ گرځوي، غزنه زه خو ډېره پرېشانه يم خدايزده څه به كېږي؟

د څانگې خبرو خفه كړم، سترگې مې لمدې شوې له ځانه سره مې وويل اخر تر كومه به موږ داسې يو، كله به زموږ د غرونو په جنگ ځپلو كندرو كې د درگيو پر ځاى د علم څراغونه روښانه شي، خو بيا مې

خپل ځان په كابو كې راوست او

څانگې ته مې داسې ډاډ وركول پيل كړل:

څانگې مه خفه كېږه، داسې به نه كېږي ستا پلار د ناوړه رواياتو خلاف بغاوت كړى دى، چې ستا د

ښوونې روزنې دومره غم يې وخوړ خامخا به دې پوهنتون ته هم راپرېږدي. خو دا راته ووايه چې

پوهنځى به كوم انتخابوي؟ ته ووايه ته به كوم پوهنځى انتخابوي؟ ما ورته وويل زه خو ستا مينې د

سندرو، خبرو او رباب سره اشنا كړم ادبيات به ووايم .

- كه د زړه خبره درته وكړم زما هم ادبيات خوښ دي د ادبياتو د ښوونكي دا خبره مې په زړه لگېدلې

چې (ادب د ژوند تفسير او د هغې د بدلون لپاره وسله او استدلال دى) زما همدغه هڅه ده چې ژبه او

استدلال زده كړم چې په ټولنه كې كره او كوټه خبرې او روايتونه بېل شي نو بيا به بدلون هم امکان

پېدا كړي گنې گمان مې نه شي چې زموږ د پرمختگ دا وړى شپى شي .

خو رښتيا دا راته ووايه چې رباب دې د څه لپاره زده كړ؟ .

په موسكامې ورته وويل په رباب كې مې تا پسې ویر كاوه دا لنډى دې نه ده وړېدلې :

رباب زما په غېږ كې راكړه

زه مې د خپلې ځوانۍ ویر په كې كومه

- غزنه اوس هم ویر كوي؟

- نه اوس خوشاله يم .
- نو بيا ولې راته د وير لنډۍ وايي؟
بڼه غوړ شه بله درته وايم :

خدای دې زما د غوړ رباب کړه
چې اننگي دې لکه غوړې تاوومه

لنډۍ مې و ويله خو سملاسي پرې پښېمانه شوم هېڅ نه شو کېدی او به له ورځه تېرې وې، خانگه له حيا نه لکه منيه سره شوې وه ، اوږده باڼه يې ښکته کړل او غلې شوه .
خو شپې مانه هم د خبرو چل هېر شو خو بيا مي د لنډۍ د اغېزې د پتولو په نيت ورته و ويل: رښتيا له ازموينو وروسته به په لېسه کې د کانکور کورسونه پيلېږي، ته ورته ايسار پرې او که وطن ته به ځي؟ .

خبرې يې پيل کړې خو په لهجه کې يې د لنډۍ نه د را پېدا شوې حيا رنگ محسوسېده. ويل يې نه ورور مې د ازموينو نېټه پلار ته لېږلې ده راځي به زه نه شم ايسارېدې. البته کتابونه او نوټونه به له ځانه سره يو سم که پلار مې د لوړو زده کړو لپاره قانع کړای شو تيارې به هم وکړم او کانکور ته به هم ځان راوړسوم امتحانونه راغله او تېر شول د خدای فضل و ، زه خانگه او زمرک په بڼو نمر و بريالي شو .

د نتايجو په ورځ مدير صاحب ټول زده کوونکي په کتاب ودرول او وې ويل: (د دولسم ټولگي د زده کوو کو لپاره مېلمستيا ترتيبوو، د لېسې ټولو شاگردانو ته بلنه ورکو، د بري ليکونو ورکړه او يوه سټېج ډرامگۍ د غونډې برخې دي. خو چای شربت او ځيني نور څه به هم وي، هيله من يم سبا به راتلل نه هېرئ.

والسلام

(د مدير صاحب په بلنه سبا ډېر شمېر شاگردان لېسې ته راغلي وو، بلکې د څو تنو ناکامانو او هغو شاگردانو سر بېره، چې د سخت رقابت په پايله کې يې خپله نمره بايللې وه ټول راغلي و .

لومړی شاگردانو يوه ډرامگۍ سټېج کړه چې پر افغانستان د جنگ د ناوړه اغېزو ځغلنده انځورگري يې کوله، بيا مدير صاحب سټېج ته راغی، د لېسې پر کلنيو هڅو او کارونو يې رڼا واچوله برياليو

زده کوونکو ته یې بري لیکونه ورکړل او نور یې لیک او لوست ته وهڅول، بیا تفریح ته ورته فضا جوړه شوه د سټیج مخې ته هیڅوک نه و ملازمینو چای، شربت و وېشه وروسته اناونسرد سټیج شاته څرگند شو او د لاسپیگرد مایک په ټنگولو یې د شاگردانو پام د ځان پر لور کړ. وې ویل تاسو ټولو ته معلومه ده چې په داسې موقعو زمرک د خپل ځان سره رباب راوړي، داسې بنکاري چې نن به په وروستي ځل د هغه نغمې زمور د لیسې له انگره پورته شي ځکه چې هغه فارغ شو پوهنتون ته به ځي. په هر حال زمور له گوتو ووت، زه بلنه ورکوم هیله ده. چې په ارام ډول او د زړه په غوږونو به یې واوری.

(په سټیج درې غوږ بدلې وه، اناونسرد میک وربنکته کړ زمرک هم ورغی، رباب ته یې گوته و اچوله، داسې رباب یې وغږوه چې پخوا یې په لیسې کې نه و غږولی او ولې به یې نه غږوه په لیسې کې یې وروستی رباب و ټول استادان او زده کوونکي داسې غلي او حیران و لکه بتان، هغه بتان لکه چې یوه زمانه یې د دې رباب نغمو ته انتظار کړی وي.

اونو، بوټو او گلانو ورسره لکه ماهر نڅاگر په منظم سر او تال رقص کاوه، وڅو په زړه پورې نغمې یې وغږولې او بیا یې رباب غږول بس کړل، ما یک ته یې خوله ورنزدې کړه او ویې ویل، درنو حاضرینو زما رباب خو مو ډېر اورېدلی، زما یوه ملگري اوس اوس رباب زده کړی، هغه به په دې وروستی غونډه کې د لومړي ځل لپاره رباب وغږوي. غزن ته بلنه ورکوم چې سټیج ته راشي زما د نوم په اورېدو د زده کوونکو تر منځ کونگوسې پیل شوې، یو تر بله یې ویل غزن! غزن!؟ غزن او رباب؟ زمرک بیا بلنه راکړه جرات راته گران و. خود زمرک او نورو ټینگار اړ کړم چې یوه نغمه وغږوم.

هماغه نغمه :

دا گېر چاپېر په غرونو راغله بارانونه یاره

ډلۍ وریرینه

مه څه دلته شپه وکړه پاتې شه باران دی

چې له سټیج څخه را کوزیدم نغمه مې په ذهن کې کړنګېده او خورو وروحواسو مې ورسره د شاگردانو د لاسونو پر کا یو ځای کوله. له کومې خوا مې د زرینې آواز خو زما په هواره “ته خو په ساده کې تیله دار وختې” هم اورېده. چې ویې ویل: ځمکه پښې بنوږدې بارانونه نه و راغلي خو چې د څانگې څنگ ته

ورسېدم بنو پورې يې دوه سپينې ځلېدونکې اوبنکې نښتې وې، تر ناوخته په لېسه کې وو. خانگې او زرينې راسره مخه ښه وکړه زما سترگې هم د خانگې په شان لمدې شوې .
 په تلو، تلو کې خانگه لکه د گلو لښته کړه شوه په سرو سترگو يې راوکتل، زما د نظر غېر مريي لاسو يې ډېره لمنه ونيوه، خو د بېلتون لاسونه ډېر زورور و، د زېر لمړپه وړانگو کې هغه يوزرينه مجسمه ښکارېده، زما نظرونو يې تر هغې پښو ته ځان غورزوه چې پناه شوه .
 زما خانگه د بېلتون سپلۍ يوره، زما ښکلې خانگه زما گلورينه خانگه، او زه! زه لکه خزان وهلې ونه پاتې شوم، د خوږو نغمو مرغۍ والوتې يوازې سپېرو سيليو زما په وجود کې ويرونکي ساز غږاوه.
 زما سترگو خانگه بېلې وه، ټول کايينات راته نااميده جوارگر ښکارېدل، لکه چې قمار يې وهلي وي، لکه چې ښايست يې بېللی وي، لکه خپل ټول رنگ و نور يې چې له لاسه ورکړي وي، بېخي بل راز شوی وم د ژوندي لاش کلیمه راته د ډرامو او ناولونو يوه مړه اصطلاح ښکارېده، خو د خانگې له تلو وروسته وپوهېدم، چې ژوندي لاش هم وي .

د کانکور کورسونه هم پيل شول زه او زمړک هم ورتلو خو زما ذهن به لږ وخت په ټولگي کې او ډېر وخت بل ځای و. هغه ځای چې لامې د سر په سترگو نه و ليدلی، د خانگې په کلي کې به وم هغې ماته ايله همدومره ويلې و چې د سپين غره په لمنو کې وسپري .
 ما به په خيال کې خانگه جوړوله، غره ته به ځي، په نړۍ ملا به درانه منگي په سرو شوخي غرنۍ نجونې به يې چېرې تنگوي به يې خو چې هغه به خاندې او که خفه به وي خانگه پوهېده چې غرونه مې خوښ دي، هغه به زما تصور چېرته، چېرته گرځوي د بزرگې څوکې سرته به مې خپژوي، ابشارونه به راباندې اوري، د نښترو په خانگو کې به راسره زانگي او د چينې اوبه به راباندې شيندي .

د کانکور کورس هم په ختمېدو شو وروستی ورځ وه له زرينې نه مې پوښتنه وکړه: خانگه نه ده راغلې له احواله يې خبره يې؟ .
 هغه خوشاله نه ښکارېده، زما له پوښتنې سره يې په څېره کې نور خپگان هم خپور شو، هغه پخوانۍ شوخي يې نه وه سر يې ټيټه کړو يې ويل غزنه د ورور کور ته يې ورغلې وم، خانگه نه وه راغلې او د ورور په خبرو کې يې هم د هغې د راتلو د اميد توري نه وو، داسې نه ښکاري چې د خانگې کورنۍ به هغه لوړو زده کړو ته پرېږدي .

د زرينې خبرو په چرتونو کې لاهو کړم هوډ مې وکړ چې خانگې ته د زرينې له خوا يو ليک وليکم او موقعه يې هم وه، د گرمۍ موسم و، بهر باران په وړېدو و، ټول شاگردان يې د نندارې لپاره برنډې ته وتلي و، ما ليک د زرينې له خوا پيل کړ دا دوه رنگي زما فطرت نه، بلکې مجبوريت و .

کليوالې جينۍ ته د هلک له خوا ليک ليکل، داسې جرم و چې د خانگې د مرگ سبب هم گرځېدې شو نو ځکه مې د زرينې د نوم په تکيه دا کار کاوه، بيا هم ځان راته بڼه نه بنسکارېده خو له ځان سره مې وويل زه خو دا کار په پټه نه کوم زرينه به هم خبروم ترې، ليک خو به هم هغه د خانگې ورور ته سپاري، د ليک بل جواز مې دا گانه چې د خانگې پلار ته به هم خو خبرې وليکم گوندې خانگه لوړو زده کړو ته پرېږدي .

يوه به مې جمله ليکله يو ځل به په فکرونو کې ډوبېدم ليک به مې نيم ته رسولى و چې باران زور واخيست زمک له کړکۍ نه او ازراکړ وه غزنه دباندې راوځه ډېر بنسکلی باران دی او باد خو ترې لکه د استاد مطرب پستې نغمې راوباسي .

ما ورته وويل اشنا بس ته ولاړ او سه زما په ځای هم نغمې واوره زه نه شم دروتی .

ځواب يې راکړ او ځه گنې زه درپسې درځم، پوه شوم چې نه يې مني برنډې ته وروتم رښتيا هم بڼه شپبه وه، ونې بوتې يې په سندرو راوستي وو خو زما زړه له خپل نيمگړي ليک سره و خو شپې ولاړ اوم، بيا مې د زمک زني ته لاس وروړ او ورته مې وويل ته له بارانه خوند اخله يوه ضروري ليکنه مې نيمگړې پاتې ده. بس چې پوره شي بېرته راوځم، بڼه و راسره يې ومنله د ټولگي په دروازه چې ورننوتم د سترگو په رپ کې مې حواس بدل شو د خانگې د راتلو ورځ را په ياد شوه .

د ټولگي د شاگردانو شور او شوخي مې پر زړه راوورېده دا ځکه چې د ټولگي چت خو ځايه په څخېدو و، خونه خانگه لکه لمده کوتره د لومړي ځل لپاره زمور ټولگي ته راغلې وه او نه شوخي نجونې چترۍ په سرد کوټې ترچت لاندې گرځېدې .

له ټولگي مې بېخي کرکه وشوه، که کتابونه او ليک مې نه وای خامخا به ترې بېرته وتلم خو چې چوکۍ ته ورسېدم لکه ټول چت چې راباندې پرېوتی وي هغه څه شوي و چې ما يې توقع هم نه لرله په کتابونو مې کوټه څخېدلې وه او نيمگړی ليک له منځه تللی و په رپاندو لاسونو مې کتابچې راواخيستې په مخامخ وپوهېدم "ايمرجنسي" د بوال مې سترگې ولگېدې د خانگې ليک هماغسې تازه و چې په ليسه کې پاتې کېدل بې گټې، بلکې ستونزمن دي، غريو نيولی وم، حواس مې پوره په

کنترول کې نه و، ټول بدن مې لکه پاڼه په رپېدو و او په هر قدم مې د پرېوتو ویره وه، خانگه نه وه، خو سندرې يې زما په مغزو کې قیامت جوړ کړې و :

دا گېر چاپېر په غرونو راغله بارانونه یاره
ډلۍ ورپېښه
مه څه دلته شپه وکړه پاتې شه باران دی

بالاخره د کانکور امتحان هم راوړسېد ورمو کړزه و زمرک ادبیاتو ته لاړو او زرینه رانه د طب په لور بېله شوه .

پوهنځي ته مې تلل پیل کړل، خو حالت مې له یوې ورځې نه بلې ته په خرابېدو و، ذهني تمرکز مې له لاسه ورکړی و، د استادانو درسونو ته مې پام او توجه نه شوه کولای، که استاد رانه سمدلاسه د خپل تشریح کړي درس پوښتنه کړې وای په ځواب کې به یې لکه بې حسه بت خاموش پاتې شوی وم، ایله یو تن استاد داسې و چې زما باغي پام به یې رام کاوه او هغه ځکه چې د مینې او ښکلا قدردان و ټول کاینات یې پر همدې محور گړځول خو کله، کله به مې د هغه خبرو ته هم پام نه و، یوه ورځ زمرک د پوهنتون کانتین ته بوتلم او راته یې و ویل د خانگې بېلتون لکه کمان په ملا کوږ کړې، هېرولې یې نه شې؟ .

په حېرت سره مې ورته و ویل: خانگه هېرول، ایله خو یې د یادولو وخت راغی، ایله خو وپوهېدم چې خانگه څنگه وه او څوک وه؟ .

زمرک راته و ویل محصل د ادب یې او گړځوې د فلسفې کتابونه ځکه خودې دا حال دی آیا خانگه وروستی جینۍ وه نورې کمې دي، (و وایه چې څومره مشتري درته پیدا کړم. (مننه! خو ځنې ښایستونه له حساب کتاب نه بهر وي. لومړی هم وي او وروستی هم زما لپاره خانگه همداسې ده بلکه دا چې هغې د پوهنتون ارمان درلود، داسې که هر غزن خپله خانگه پرېږدي د بې وسۍ دا گراف به خورا لوړ لاړ شي .

عجیبه ده زموږ خلک د زوی د زده کړو لپاره د پلار نیکه هډوکي پلوري، مخکې خرڅوي خو د لور تعلیم شرم گڼي او ځیني خو مې داسې هم لیدلي چې د زده کړې لومړی گام د کفر په لور گڼي زه ښځي حېران یم دا خلک به کله له تعلیم سره اشنا کېږي او د حافظې پر تخته به کله دا جمله لیکي چې ښځه هم انسان دی، خو زمرکه زما دا استدلال عام دی په خاص ډول هغه زما معشوقه ده، مین یم پرې

هجران يې اور دی سيځي مې ايره کوي مې او بيا زه خو مجبور يم د خپل تقدير او فطرت په لاسونو کې گيريم، د خوشال خان بابا دا شعر سمه خبره لري :

زه خو شرابي يم شپڅه څه راسره جنگ کړې
برخې ازلي دي کاشکې ما د ځان په رنگ کړې

له دې وروسته زمرک هېڅ ونه ويل، څو شپې غلې و، بيا يې ساعت ته وکتل ويل يې ټولگي ته د تلو وخت دی ور به شو ما هم ورسره خوښه کړه کانتين والا ته مو پيسې ورکړې او د ټولگي په لور مو مخه کړه .

سبا چې زمرک وليدم بيا يې کانتين ته بوتلم ويل يې څه مې درته راوړي ومې پوښته چې څه دي؟ ويل يې که درته ياد وي ما په سوات کې درته د چا نوم اخيستی و، نومونه خو ډېر و خو يو په کې د ياد ساتلو وړ نوم و، مالا غور کاوه چې راته يې وويل: بس دی په حافظه زور اچول درته ښه نه دي دا يې وويل: او له يوې کاغذي خلطې يې د خوشال خان خټک ديوان راوويست، ښايي تا دا کتاب لوستی وي خوزه يې درته ډالۍ کوم ويې لوله ساعت به دې ورسره تېر شي. زه هم په دې ډالۍ خوښ شوم، کتاب مې ترې واخيست او د کانتين نه و وتو .

بله ورځ زمرک په يوه خالي ساعت کې راته و ويل څنگه و خوشال بابا؟ .

زه لږ غلې شوم ورته مې و ويل: څانگې، څانگې و، دهغه باز او شاهين پر سپين غره وزرې راکارې د څانگې پر وطن، په ځلانده توره کې يې هم د څانگې خپره ښکاري، څه به درته وايم د خوشال ديوان د زړه د مينې لپاره غوړ لږگي دی لامې پسې اور تازه کوي خو د ټولو نه ښه خبره چې خوشال بابا کړې ده هغه دا چې :

هر چې خوږ د ښکلي مخ په مينه نه وي
د جهان په مخ او ده راغی او ده لار

زمرک و خندل ويل يې په خوب کې هم سړی د ښکلي مخ په مينه خوږېدی شي (په تورو، تورو شپو کې زه رنگين خوبونه وينم) ته مې نه گورې چې په ليليه کې سحر له خوبه راپاڅم سترگې مې لمدې وي همدغه اوبسکې وي. دا د مينې يو مکتب دی چې سرلاري يې د سلطان محمود لټان دي .

هغه دا خبره وکړه خو چې ماته يې پام شو په بله دنيا کې ورته ښکاره شوم راغی تر څنگه مې کېناست
زما لاس يې په خپل لاس کې ونيو ويل يې ولې زما په کومه خبره خفه شوې؟ ما ورته وويل تا د اوبنکو
يادونه وکړه د معشوقې بېلتون هم عجيبه وي د اوږده انقلاب غميزو ته لکه غر ولاړم وم خو بېگانه مې
اوبنکې وڅڅېدې په څانگې پسې، خو خفه پرې نه يم اوبنکې زما د مادي وجود برخه ده، څومره يې
چې له لاسه ورکوم هومره مې ورسره روح پياوړی کېږي .

زمرکه راته وويل زمونږ نړۍ مادي ده، دلته به د مادي وجود هم قدر کوي زما طبيعت بحث ته نه و
برابر، نو ځکه مې ورته وويل ستا خبره سمه ده، خو هغه په موسکا کې راته وويل، لکه چې دې خبرې
مې فلسفيانه رنگ درلود، ځکه دې خوښه کړه. يوازي همدومره مې ورته وويل چې کېدی شي، دواړه
موسکي شو او ليلې ته لاړو .

ليلې ته به زه او زمرکه ډېر ځله يو ځای تلو. يوه ورځ يې راته وويل غزنه ډېر بدل شوې، دومره بدل
شوې چې اوس دې زه هم نه شم بدلولى، خو يو بدلون درکې رانغې او هغه د بدخشان د تصوير سره
مينه ده، په لېسه کې دې هم پر کتاب لگولى و او اوس په پوهنتون کې دې هم په کتاب لگولى دى،
ومي پوښتنه چې گنې دا ښه نه دى ويل يې ښه دى، خو ډېره به ښه وای که د کومې پښتنې سيمي انځور
دې پر کتاب لگولى وای .

ما ورته وويل چې: ما د افغانستان ډېرې سيمي ليدلي، بدخشان لا پاتې دى بس په انځورونو يې مينه
ماتوم، ته خو تعليم يافته يې سترگور يې داسې خبرې دې د وينا رابنکون کموي. که افغانستان باغ
بولې، گلان به يې خامخا اقوام وي، بله دا چې د باغ ښادي هم يوه وي او غم يې هم، په سپرلي کې
وغور يې او په خزان کې مراوي شي، يو سرحد ترې تاو وي او له يوې ويالې اوبه سکي که د هر گل
رنگ بوى بدل دى، نو دغه بدلون او تغيير هم د نورو گلانو وجود ورکړى، که يوازې په صحرا کې وې
له چا سره به يې ځان پرته کاوه څنگه به يې د پېغلې په اوربل زنگل او څنگه به شملې ته خاته، زمرکه
په يو گل نه پسړلى کېږي .
ځکه خوشال بابا وايي :

د سحر باده گزر په چمن بيا کړه
په چمن کې رنگا رنگ گلونه واکړه

زمرکه ستا نشنلزم غېر فطري دى او چې غير فطري دى د گتې پر ځای به تاوان ولري .

زمرک موسکی شو، ویې ویل: زما نشنلزم غیر فطري صحیح، فطري خو ته هم منې؟ ما ورته وویل: د قام مینه په لاشعور کې ده نسل په نسل راځي، د قام ویارې چې قریش “ص” پرېکړه کوي. محمد “وحي” هومره لرغونتوب لري که په دی او که په عقل یې فیصله کوي افلاطون ویارې چې یونانی دی زه هم مسلمان انسان یم، همداسې یم که پښتون خونوم له بله قامه به نفرت ولې کوم. بس همدومره قام خونوم چې بدخشان مې خوښ دی له ننگرهار سره عشق لرم .

زمرک پوښتنه وکړه او که یو قام پر بل تېری وکړي ظالم قام باید ختم نشي؟ نه زمرکه په قام کې ځوانان، سپین زېري، ماشومان، نسڅې، بلکې په رحمونو کې ویده ماشومان هم راځي. د ټولو تېری کول د فطرت قانون نه دی، که بېځایه تېری کوي هغه به د یو مقصد لپاره راغونډ شوي اشخاص وي، هغوی سره جگړه په کار ده د یوه هېواد د دننه د قامونو جنګ یو فطري او رېښتونی عمل نه، بلکې د سیاسي جادوګرو سیاسي کوډې دي زمرک راته وویل ته خو بدلون نه منې، خو ما دې دا استدلال د زړه له تله ومانه .

زمرکه زه انسان یم کانی نه یم هره شېبه بدلېږم د کایناتو بدلون منم، خو د خیر بدلون نه منم، ځکه چې خیر مینه ده او مینه زما څانګه ده .

ورځې تېرېدې خو خپله معشوقه مې لکه څانګې، څانګې ارغوان د زړه له درزه لاپسې په غځیدو او خورېدو وه. د رباب په تارونو او د فلسفې په کرښو کې مې ځان ورکول خپله مشغولا جوړوله، خو ځای یې نه راکاوه بیخي هغسې لکه چې سیندونه مړه جسدونه له تله سرته ولي. له یوې ورځې نه مې بلې ته ذهني فشار او د غړو سستوالی په ډېرېدو شو، خوب او خوراک مې بېخي کم شو. بس همدې غم خوړم چې د زړه مېوه داره څانګه مې د بېلتون سیلی یوړه، په دماغو مې څه چل کېده، د بدن په بېلا بېلو برخو کې مې دردونه پیدا شول، ساه مې بنده، بنده کېده، بالاخره د کتې یې کړم، خو له خیاله مې نه وته د خاطر دا مصرعه به ډېره رایادېده چې (زما د واړه عمر کار دې وکړ) خبره ډاکټرانو، معایناتو، عکسونو، علاجونو او دواگانو ته ورسېده، بس هغه خبره وه چې :

هلک مین شو رنگ یې زېر شو
مورې یې زېري بابا ته وړي چې روغ به شینه

يوه ورځ زمرك سره هغه ډاکټر ته لارم چې له پېله مو غوره کړي و. څه نا څه مې ورته حالت څرگند شوی و، معاینه يې کړم، زړې نسخې يې په غور وکتې، نوي درمل يې راته وليکل ماته يې مخ کړ او راته يې وويل په ذهن دې ډېر بوج دې ويې غورزوه ډېر فکر مه کوه .

زه ورته موسکي شوم نور مې ورته هېڅ ونه ويل، له ځان سره مې ويل! څنگه له سوچونو فکرونو ځان وژغورم د دې نيولي واگې اوس زما له گوتو وتې دي گورو به چې چېرته ترې پرېوځم .

ډاکټر زمرك ته ورمخ کړ او ويې پوښتنه ته د غزن څه يې؟

- ډاکټر صاحب له ډېرو کلونو راهيسې مې نژدې ملگری دی. ډاکټر سر و خوزوه په لاسونو يې خپلې عينکې سمې کړې او له زمركه يې دويمه پوښتنه وکړه (د غزن شوقونه څه دي؟) هغه ورته وويل ډاکټر صاحب اوس خو يې همدغه يو شوق دی سوچونه کول، ډاکټر و خندل او ويې ويل له دې شوقه وړاندې يې د څه شوق درلود؟ .

- ډاکټر صاحب وړاندې له دې يې کتاب، رباب او غرونو سره شوق و او يو بل زورور شوق يې هم درلود. ډاکټر وويل: زه وپوهېدم، د کورنۍ له غړو سره يې خبرې وکړه ته يې نژدې ملگری يې ښه به همدا وي چې د رباب او کتاب سره دوه په دوه د کومې غرنۍ سيمې سيل ته لار شئ گوندي دا تجربه يې په روغتيا گټوره اغېزه وکړي .

له کلينکه راووتو زمرك همدا ټينگار کاوه چې سيل ته به څو زه او ته خو ډېر تللي يو خو دا ځل تلل ډېر اهميت لري، ستا د درملو هومره اهميت. ما ورته وويل: هر څه به گټې دي څانگه نه شته له هرې منظري نه ساه وتلې ده. په کوم څيز به مې له څانگې لرې باسې چې په هر څيز کې څانگه وي، د روغتون تنگه کوته وي او که د بزرگې څوکې لمنه، دواړه به راته يوراز وي، په دې خبره مې زمرك موسکي شو ويل يې بزرگه څوکه بزرگه څوکه ده، خامخا د چا د کلي هوا گاني پرې لگي . دې خبرې او شاعرانه استدلال بلا خوند راکړ، لاځوابه يې کړم پر شونډو مې ډېرې ورځې پس تنه موسکا خپره شوه .

زمرك چې زما پر شوډو موسکا وليده په خپره کې يې د خوبسۍ احساس وځلېد، پوه شو چې خبره مې ورسره ومنله، يو لاس يې زما پر ولي کېښود او بل يې هوا ته پورته کړ له خوبسۍ نه يې چغه کړه دغسي دا ادا دې ښه وه، دا عادت دی د ادم خان نه و، زما د ملگري غزن غوندي پرېکړه دې وکړه، بيا سره بېل شو او کورونو ته لاړو. مشران او د کور غړي مې د ډاکټر له وينا نه خبر کړل، ټولو دا خبره خوبه کړه، د اړتيا وړ څيزونه مې د سفر په بکس کې واچول مازيگر تېر دروازه وټکېده، چې پته ولگېده زمرك و، وروتم له سترې مشي وروسته مې بلنه ورکړه چې په بېټک کې کېنو، بخښنه يې

وغونبته ويل يې په کور کې مې خبره وکړه ځم تياری کوم سبا سحر به د گاډۍ سره درته د کور مخې ته ولاړيم .

ما ورته وويل زه خو به تياريم، خوداراته ووايه چې څو به چېرته؟ هغه په خدا شو ويل يې د ځای انتخاب څو مو پخوا کړې و، د رباب له ترنگه څو څه د ځنځيرونو شرنګا اورم او يا "ميا علي صاحب" جوړ نه شو، اوس به درباندي د به د سپين غره د بزګرې څوکې لمن نيسو ګوندي کرامت يې درباندي کار وکړي، په دې خبره يې خدا راوسته او ورسره مې ومنله .

شپه تېره شوه، سحر شو رښتيا هم زمرد د گاډۍ سره راغی او ننگرهار ته د تلو نه اوږو، چې د غرونو ننداره "تورخم" په نيت روان شو، زمرد راته وويل په مو مو څه ده ولې په تيراه لار نه شولارې يې ستونزمنې دي، څو څه خیر دی کچرې شته ما ورته د ټوکې په انداز وويل که کچرې نه وي نو بيا، ويې خندل ويل يې ما هم د ډېرو غرونو لوړې ژورې له پښو ويستي، غم مه کوه په شادي پر غره اړوم، د گاډۍ د اسپې د موزونو قدمونو د بنکالو د سر او تال په خوند کې د موټرو اډې ته ورسېدو، سيټ مو ونيو څو شېبې پس مو تر حرکت وکړ، لږ وخت پس فلاينګ کوچ مو تر د څر خيبر په کږ لېچونو کې روان و، زمرد مې د خيال لړۍ غوڅه کړه او راته يې وويل: خيبر هم د ننگ غرونه لري، څو کاش چې د سوات په غرونو په څېر شنه وای، ما ورته وويل گرانه به وي، چې د سوات غرونه له خيبره غوره وګڼم، فطرت بايد زموږ ټولې جذباتي، تخيلي، روغتيايي، روايتي او ان روحاني غونبته پوره کړي، خيبر په خپل ځای پوره اهميت لري، د دې په تورو کانو کې چې د لرغونو فاتحينو د ښو بدلونو نيليو د نالونو کوم نقشونه

پاتې دي د نړۍ مورخينو ته د هلال حيثيت لري، هغه هلال چې د ماضي د ماښامونو لاره ورته معلومه ده، خيبر د يو ستر قامي روايت امين دی او اوس خو په دې غرونو کې د ستر حمزه سندرې هم غزونې کوي، خو ته به وايې چې ما د سوات او خيبر بنکلايزه پرتله کوله که داسې وي، نوزه د سوات بڼا بڼه هم له خيبره ډېر نه گڼم، د کشمير رنگي سوات شوخ شينوالی د جمال ترې ذوقونه تازه کوي، دلته هيبت، لوړتيا او ټينګوالی د جمال ترې ذوقونه اوبه کوي او روح د حېرت په وزرود يو نامعلوم بڼا بڼه په لور په پرواز راوړي، زمرد موسکې شو ويل يې سمه ده زه پوهېږم چې هسې په نوم د ادبياتو محصل يې گڼې گڼه وړه دې د فلسفيانو په شان دي .

- ما څه ويلې دي هغه څه مې چې زړه ته راځي، د مدلل بيان هڅه يې کوم نوره ستا خوبنه، چې هر نوم راباندي ږدې ماته منظور دی. زمرد په خدا شو ويل که دغه راز څو مناظرې مو وکړې انشاء الله زما

کار به هم و کړې چېرته د غره په سر به ناست يم لاسونه به لېونیانو غوندي اچوم او وایم به (من مست و تو دیوانه، ما راکه بردخانه) هسې به ځینو شاگردانو دري درس ته غوږ نه نیو، گوره چې ما ورته غوږ نیولی و د بنوونکي دا خبره مې څومره په ځای وکړه ما ورته په موسکا وویل دا الزام خودې بېرته واخله چې چا دري ته غوږ نه نیوه، د رومبې خبرې غوندي دي دویمه هم بنسټ نه لري کومه منظومه خبره چې تاوکړه هغه د مولانا جلال الدین بلخي ده. زمرک په کرس، کرس و خندل ویل یې خبره د مستی وه، جذباتي غوندي شوم بخښنه غواړم، خو ته هم له دې معما، معما خبرو نه تېر شه، هغه اوزي وگوره څنگه آوزونه کوي دا راته و وایه، چې د خیبر او پېښور د اوزو د آوزونو تر منځ څه توپیر دی.

په دې خبره ما هم غلي، غلي و خندل، دا ځواب به هم په فلسفه کې گورو، د ډاروین په کتابونو کې به یې گورو چې د غره او هواري څاروي په کومو برخو کې توپیر لري و ولې یې لري. ښه په دې نه پوهېږي خو که درته و وایم چې ښاری او غرنۍ جینۍ څه فرق لري نو تر سبا به هم ستا د ښکلا پېژندنې لیکچر خاتمه ونه مومي، په دې خبره زما د وجود نابنده خوشالي والوته، بیا څانگه رایاده شوه. هغه هم د خپلې خبرې پر اغېز وپوهېد، غلی شو زه هم په فکرونو کې ډوب شوم په دې کې کلنډر غږ وکړ (علي مسجد والا) مور دواړه هم رانېغ شو موټر ودرېده، خپل بکسونه مو کوز کړل او د تیرا موټر ته وختو د لوړ ژورو، شنو غرونو او څړو خوړونو له نندارو وروسته د تیرا غرنۍ سیمې ته ورسېدو، د پښتنو د قامي روایاتو په کتاب کې د روایتي ژوند په زړه پورې پاڼه وه. زما ننداره نېمگړې ننداره بللې شې ځکه چې زه د زمان او مکان له پنجره ډېر زړ و تم، کله به ماضي ته تللې وم د څانگې سره به مې خبرې کولې او کله به په راتلونکي وخت کې د څانگې سره د یو نالیدلي غره د سپینې چینې پر غاړه ناست وم، هغې به غلې سندره ویله او ما به ورته د نغمو مترنمې جامې جوړولې، تیراه ته په رسېدو مو یو زلمی ولید، پر لاره یې د راډیو سندري اورېدې د پاڅه عمر یو سړی پرې راډیو بنده کړه ورته یې وویل په لارو کې سندري اورېدل د پښتنو روایت نه دی، زمرک راته وویل دلته خو ژوند گران دی پر سندرو هم قدغن دی، ما ورته وویل ښه قدغن دی غوږ شه ټول چاپیریال سندره، سندره دی، د مرغانو اواز، د روانو اوبو آواز، د ونو د پانو آواز بس لکه د رباب د بېلا بېلو تارونو بېل آوزونه چې یوه نغمه جوړوي، غوږ شه څومره موزونیت او موسیقیت لري لکه د څانگې د گلورینو پایو د ښکالو سر او تال، په داسې حال کې د راډیو سندره داسې ده لکه په حلوا کې اغزي. زمرک په خدا شو ویل یې تا رښتیا ویل ته په هر څه کې د څانگې د ښایست اجزا گوري، خو د راډیو بندول داسې هنري جواز، بلکې روایتی بندیز نه لري لکه ته یې چې وایې، ما هم ورسره د

سر په خوځولو او د شونډو په موسکا ومنله ، پر لاره روان و يو خوا بل خوا مو کلاگانو ته کتل چې لوړ ، لوړ خونړي برجونه يې لرل داسې ښکارېده لکه د دې کلاگانو تر منځ چې هېڅ اړيکي نه وي ، خو د سپينو کوټرو سيلونه له يوه برجه الوتل او پر بل کښاستل اخر مو يو ځوان ته و ويل چې موږ سيلاني يو ويل

يې هېڅ غم مه کوئ ، زما مېلماڼه ياست . زېر مازيگرو ، په غرونو وروستی وړانگې خورې وې داسې ښکارېدل لکه د سيمې نه چې زرین ديالونه تاو شوي وي ، يو ډله نجونې له گودره راروانې وې چې زمونږ خواته راوړسېدې د گربوان روپيو او د لمن پاوليو يې نغمه خپروله ، زمونږ ميزبان سره ټوپک و ، زمرک ترې پوښتنه وکړه . چې ولې ټوپک گرځوي ويل يې دا د سړيو گانه ده ، ما بنام حجرې ته لاړو ښه ډوډۍ يې راباندي وخوړه ، د لمانځه لپاره ټول حجره پاڅېده زمونږ زړه و او که نه ، خواو د سونه مو وکړل او پر لمانځه ودرېدو ، بېرته چې حجرې ته راغلو يو نوي زلمي د تېراه د مېلمه پالنې خبرې کولې ، زمرک ماته په شوخو سترگو وکتل بيا يې هغه زلمي ته مخ کړ ويل يې موږ ستاسو مېلماڼه يو سندري اوړېدل غواړو ، هغه موسکې شو او غږ يې کړ سپين گله ! مېلماڼه سندري غواړي .

سپين گل او ازورکې لږ صبر وکړه څه گورو چې سپين گل د چرسو چيلم ته ناست و غټ ، غټ بربټ او له جلاله ډکه څېره يې لرله سرې سترگې يې زمونږ پر لور را وړولې او ويې ويل تاسو سندري اورئ؟ ما ته هغه د لارې راډيو راياده شوه او د سپين گل سرې سترگې راته مخامخ وې . زړه راته و ويل ورته و وايه چې : نه نه موږ سندري نه غواړو ، خو چا آواز ورکړ هو همدوی و ويل ، ښه ده نن به ښه آوازونه ورباندي واورم ، خو کارتوس نه شته زه يې راوړم تاسو دا کړکۍ بندې کړئ ، غږ تر لري لاړ نه شي ، ځوان ووت زمرک له بله کټه راغی ما سره کښاسته ويل يې لکه ، چې مرگ مو راغی ، ما ورته وويل مازيگري ډې ونه ليدل چې هغه لاروی يې د راډيو له غږولو منع کړ ، دوی به البته زمونږ دا غوښتنه د ځان سپکاوی گڼلی وي .

دواړه ښه وېرېدلې و ، زمرک راته په غريو نيولي غږ و ويل : اجل مو دلته راوړسولو ، موږ په همدې سوچونو کې و چې هماغه سور سترگی ځوان رانتوت ټيپ ريکارډ ورسره و خو لکه ناوې يې د راز ، راز ټوټو په پوخ کې نغښتی ويي ويل اول زمونږ د وطن سندره واورئ :

په سر يې واورې وروي په بېخ گلونه دي
لاړ شه د تېراه په غرونو باران ورېږي

سره له دې چې زمرک وپرولی و م خو په سندره کې ډوب شوم او دا ځکه چې په سندره کې غرونه او باران و، زه یې ټولگي ته رسولی و م او په غلي او ورو آواز مې د خانگې له خولې دا سندره اورېده :

دا گېر چاپير په غرونو راغله بارانونه ياره

ډلۍ ورپښه

مه څه دلته شپه وکړه پاتې شه باران دی

زه لا په سوچونو کې ډوب و م چې زمرک مې پرولي لاس کېښود و ويل يې ته خيال پلو وهې څه به کيږي د کارتوسو آواز، کړکۍ بندول، څه خوشته هغه دا خبرې کولې چې د تپ آواز خراب شو، سپين گل بند کړ مسالې يې ترې راو وپستې په اور يې کېښودې او مور ته يې رامخ کړ ويل يې مېلمنو خپه نشئ دوکانه بند و نوي کارتوس پيدا نه شو دا زاړه به په اور گرم کړو، ما او زمرک يو بل ته وکتل او موسکي شو زمرک ورته و ويل تاسو دې ته کارتوس وايي؟ هغه و خندل و ويل يې ولې تاسو يې کارتوس نه بولي؟ زمرک ورته و ويل نه د ننگرهار خلک يې (مسالې، بېټري يا بالټي) بولي په پېښور کې ورته سيلونه وايي حجره کې ناستو خلکو ته دا نومونه عجيبه و. ويې خندل زمرک ورته و ويل تاسو زموږ نومونو پوري و خندل، خو ستاسو نوم موږ ژړا ته راوستي و، هغه ځوان ترې په خپله لهجه پوښتنه وکړه چې هغه څنگه؟ زمرک ورته و ويل موږ کارتوس د ټوپک گولۍ ته وايو، ورته يې د مازيگر له راډيو خبره پيل کړه او بيا يې د حجرې او کارتوس ټوله کيسه ورته هغسې وکړه څنگه يې چې احساس کړې

وه، د کيسې په ختمد بو په حجره کې داسې يوه زوروره خندا خپره شوه چې تر اوسه راته ياده ده . شپه مو تېره کړه او سبا پياده د ننگرهار په لور روان شو په رښتيا هم د غرونو لارې ستونزمنې وې. په ځينو ځايونو کې خو به مې د ستريا له کبله پښې په رېږدېدو شوې، خو شپې به مو دمه وکړه، بيا به روان شو، زمرک ډېر راته و ويل چې کچره به کرايه کړو. ما ورته و ويل دومره لا پاتې نه يم، که بيخي درته پرېوتم بيا مې څه غم کوه اوس به په دمه، دمه څو سيل او چکر خو وايې همدې ته له غره واورېدو مو تر مو کرايه کړ له پچيره و اوښتو او ځانونه مو د سپين غره لمنو ته ورسول. سپين غر ځکه ورته وايي چې لوړې څوکې يې تل په واورو سپينې وي، يوازي سړ کال دغه څوکې د وچ کالۍ له کبله بې واورو وې .

مازيگر، مازيگر يوه کلي ته ورسېدو د لمر سترگه د يوې شني څوکې په نښترو کې داسې ښکارېده لکه ناوې چې شين شال پر مخ هوار کړی وي او زرینه ټيکه يې له حيا ډکې پلوشې شيندي شپانه

شپېلۍ په لاس د خپلو رمو سره د آبادۍ په خوا را روان و، د وړو، وړو وړو کيو د پښو تړپکې او د غرنيو ويالو نغمې يو ځای کېدې د تنورو په پيروزۍ لويو کې تاویدې، له هسکو څو کويې خولې اخيستې او په نامعلوم لوري يې خاموش پړاونه وهل .

بنکلی کلی و، دومره بنکلی چې نندارې مخکې تلو ته نه پرېښودو، زمرک ته مې و ويل چې شپه به همدلته کوو خو يوه خبره واوره چې دلته به د څانگې يادونه راته نه کوي، کېدی شي څوک يې وپېژني دا غرني پښتانه دي، په تېرونو به مو داسې ميده کړي لکه وچ لرگي، بله دا چې د څانگې يادونه به ما هم له کومه گړنگه وغورزوي، هغه راسره په ورين تندي ومنله د يو سپين سندرېز خوږ په غاړه پر يوه شنه جلگه کېناستو د خوږ له شونډو پسته غرنۍ سندرې پورته کېده او باد ورته په مينه، مينه د خپريو شني پانې نخولې .

هغه مهال چې شني صحرائۍ کوترې جوړه جوړه خپلو څالو ته ستنېدې يوه زلمي پر مورې سلام واچو، مورې هم غبرگ و عليكم السلام و ويل، زلمي هم لکه د خپلې سمسورې سيمې هوا په نرمه ژبه خبرې پيل کړې، ويل يې مېلماڼه بنکاري، له کومې خوا مو پېښه کړې ده؟ .

زمرک ورته و ويل د همدې ننگرهار يو، سيل لپاره راغلي يو، خو دلته پېژندگلو نه لرو . غرني ځوان و خندل ويل يې دا د سپين غره د لمنو ننگرهار دی، دا د هر افغان وطن دی، پښتون وي، پارسي وان وي او که نورستاني، پورې غره کې يو ځای يې بولي. کله چې سره کاپر راغله د ننگرهار د مجاهدينو لوی "توره بوږه" دی، مرکز همدلته و. د هر ځای او هر قام خلک په کې و. ډېر يې د همدې ځای شول .

له خوږ سره نژدې هديرې ته يې لاس ونيو، يوه ډېره لويه هديره وه، دا د شهيدانو هديره ده زموږ مېرمنې او نجونې چې له خدايه خپل مرادونه غواړي، همدې هديرې ته ورځي او هغه دسمالونه ورته جنډه کوي چې په خپلو گوتو يې پرې کښيدې کښلي وي او غرني گلونه يې پرې جوړ کړي وي، چې د جنگ په کلونو کې د ټول افغانستان نه راغلي مجاهدين مو وخت بې وخته پاللې شو، اوس خو که هېڅ نه وي نه سره کاپر په وطن کې شته او نه په دې لمنو کې جنگ شته، تاسو زما مېلماڼه ياست ځی چې حجرې ته ځو ما ورته و ويل سمه ده خو څو شپې به همدلته کېنو، هغه هم ومنله د ما بنام تيارې په خوږېدو وي خو پر هديره د رڼا پړاو

راته او څراغونه يې په بلېدو و، د خوږ نه پورې غاړه يوه نرېدلې کلا وه، زمرک د هغې په اړه پوښتنه وکړه، هغه ځواب ورکړ چې د سره پوځ ټول فکر همدې غرونو ته و ډېرې بمبارۍ يې وکړې پوځونه يې راغلل ډېرې کلاگانې يې وړانې کړې خلک يې شهيدان کړل و ځنگلي ونې يې وسوې دا کلا هماغه

وخت وړانه شوې څښتن يې پېښور کې دى، څوک چې راغلى يا يې هجرت نه و کړې کورونه يې جوړ او مخکې آبادي دي، د مهاجرينو کورونه هماغسې ښکاري او پټي شاړ دي .

د غرني ځوان خبرې مې تر همدې ځايه اورېدلې وې، نور مې پام د خوږ په اوبو د شهيدانو زيارت ته اوښتى و. د ډيو په رڼا کې د جنډو رنگونه داسې ښکاري لکه له ډېر لرې ځايه چې څوک د رنگ رنگ گلونو ټل گوري، نرۍ هوا د ډيوې لمبې داسې کړولې لکه د مستو جينکو ډله چې د آزادۍ جشن نمانځي او د خپلو ځوانيو په ټول زور نڅيږي. بله خوا جنډو د درې په سپېڅلې فضا کې راگ خپراوه، د مراد راگ، ماله ځانه سره و ويل څومره د کار خلک و دغه شهيدان په ژوند يو کې داسې خلک نه شته په يوه او بل نوم سره وژني بيل شعارونه لري، خو دا شهيدان د بېلو ژبو ويو کې د جلا قومونو وگړي او د مختلفو ولايتونو اوسېدونکي و، چې ژوندي ويو مرام يو شعار او يو يې سنگرو اوس چې شهيدان شوي د ټولو جنډو آوازونه يو راگ جوړوي د اتفاق راگ د آزادۍ او آبادۍ راگ اي کاش زموږ د هيواد وگړيو غوږونه لرلاى او دا له حکمت نه ډک سپېڅلې سندريز راگ يې اورېداى شوای زما دعا وه او د غرني ځوان دا وينا چې حجرې ته به ځو، پاڅېدو که موږ شو او که دى شو خو زموږ دوه بکسونه يې خپلو دوه وليو ته واچول زمرک رباب په اوږه کړ او زه ورسره تش روان شوم حجرې ته ننوتو، د هغه ځوان د کورنۍ نور مشران او ځوانان زلمي هم راغلل، يو بل ته مو ځانونه معرفي کړه. د هغه ځوان نوم چې موږ يې حجرې ته راوستو، شين گل و. له پېژندگلو وروسته شين گل نور و خپلوانو ته و ويل: چې دا وروڼه افغانان دي سيل ته راغلي دي .

يوه مشرو ويل دوى ايله سړ کال سيل ته راغلل چې وچ کالي ده. د ښار خلک ابشارونه خوښوي و اوس ډېر ابشارونه خاموش دي، اووري به وې، چې گټان، گټان به رانېوېږي، خو سړ کال زموږ د عملونو له لاسه د بزرگې څوکې مخ هم توردى، ځنگلونه مو و وهل او په ويږيا بيه مو وپلورل مېوه دانه هم کمه شوې ده، تېره ورځ د شمشاد ملک په حجره کې جرگه وه په غره وران شوي و، د خداى فضل و کور يې ودان دواړه غاړو واک را کړ لانجه غوڅه شوه، موږ ټول مشران ناست و د کومې موسسې خلک راغلل ويل يې ځنگلونه مه وهئ، کېدى شي سړنۍ وچکالي له همدې کبله راغلي وي ځکه چې چېرته ځنگل ختم شي باران هم نه کېږي، يا کم کېږي، موږ يو بل ته وکتل خو بې دلاسونو مروړلو راته څه پاتې و؟ رښتيا که دا وچ کالي د غرونو د ځنگل وهلو له کبله راغلي وي، څومره لويه گناه به مو کړي وي، خداى دې راته معافي وکړي .

د شين گل دوى حجره د غره په نيمايي کې په ډېر ښکلي ډول له کاهو او لرگيو نه جوړه وه. يوه کړکۍ يې د لاندې درې او پورې غره په خوا پرانستل شوې وه. زمرک د کوربنو سره خبرې کولې او ماله

کړکۍ نه د درې ننداره کوله، ځینې خلک چې کورونه یې بره په غره کې و پېلوځي یې په لاسونو کې و، خورانه پېلوځي، پېلوځي نه بنکار بدل بلکې لکه ځینې ستوري چې آسمان ته خپري او ځینې راکوزیږي، ډوډۍ مو وخوره ما د درملو پسې خپل بکس پرانېست پر سر یې د فلسفې کتاب پروت و. یوه زلمی ولید زما خواته رانزدې شو ویل یې د څه کتاب دی زه یې وگورم. ما ویل ولې نه، زلمی کتاب واخیست او د لاتین خواته نږدې شو، څو شپې یې واړو او اړو بیرته یې راکړ پوه نه شوم چې د لاتین په تته رڼا کې یې لوستی نه شو او که خوند یې ورنه کړ، شپه چې په پخېدو شوه کوربانه یو په بل پسې و وتل تر ټولو وروسته شین گل ووت او ژمنه یې وکړه چې سحر به که خیر و سره گورو، یوازې هغه زلمی پاتې شو چې له ما یې کتاب اخیستی و، زمرک ته مې و ویل زه ډېر سترې یم که اجازه دې وي و به غزېږم. هغه هم راسره خوښه کړه د شپې په تېرېدو د ځناورو آوازونه هم پیل شول او د هغو کاڼو آوازونه مې هم اورېدل چې د ځناورو د پښو له کبله ژورو گړنگونو ته پرېوتل ما ځان په پرستنه کې نغښتی و خو مخ مې لوڅ و د غره دغه ټول آوازونه اشنا و او که نا اشنا په ما ښه لگېدل خو تر ټولو ډېر خوند راته د ابو چنهار راکاوه، د خانگې د غلې او پستې سندرې په څېر خوند .

ما د غرنۍ شپې خبرې اورېدې او د خانگې د وجود تشبیه مې په کې لټوله، کوم زلمی چې په حجره کې پاتې و هغه ودرېد، چې له خپله کټه پاڅېده د کټ چغار یې زما د تصور ځنځیر مات کړ، هغه لار او د زمرک د کټ په لنگه کېناست او ورسره یې خبرې پیل کړې .

د غرونو د ژوند، دودونو او میودانو په اړه یې معلومات ورکول، بیا یې زمرک ته و ویل: تا وړاندې و ویل چې له پېښوره راغلي یاست، موږ هم پېښور ته هجرت کړی و، هم هلته مې تر نهمه سبق ویلی دی. بیا یې د زمرک نه د تعلیم نه فارغ "کایناتلېسې" پوښتنه وکړه. زمرک ورته و ویل: زه او غزن دواړه د یو اوس دواړه د ادبیاتو پوهنځي د لومړي کال محصلین یو .

زلمی په هیجاني انداز و ویل د کاینات لېسه! د کاینات په لېسه کې زما د ترور لور هم سبق وایه، خانگه نومېده، هغه د همدې ځای وه د سپوږمۍ کلي وه .

د دې خبرو په اورېدو زما زړه په درزېدو شو سترگې مې دومره وغړولې، چې ایله به مې پورتنی او ښکتنی بانه جدا شوي وو، خو بیا هم د لاتین په تته رڼا کې د زمرک د سترگو حیرت او وارخطایي لکه د تتو ستورو ځلېده، ما ځان ټینګ کړی و او دا مې هڅه وه چې زمرک مې ویده وگڼي، زمرک هم اریان دریان و هېڅ یې نه ویل لکه چې زما خبره یې په یاد وه چې د خانگې په اړه به هېڅ نه وایې لکه بت ناست و، خبره یې هم په بله نه شوه اړولای او یا یې دې لپاره خبره نه بدلوله، چې ځان پوره خبر کړي .

هلک خبرو ته دوام ورکړ هغه هم خو میاشتي تر مخه فارغه شوه، دوه ورځې یې ډوډۍ ونه خوړه ډېر یې وژړل پلار ته یې همدا ویل چې زه نور سبق وایم، پوهنتون ته ځم، خو بد مرغه وه نصیب یې نه و، د غرونو خلک جینی مکتب ته نه

پرېږدي پوهنتون خو ورته سور کفر بنکاري. مجبوري بده وي د لور په مینه کې یې د بنگزار کلي بوډا بزگر ته واده کړه

خو شاله نه ده، څوک به څه و وایي، خواره یې لکه وچه درگی تناره ته و ویشته، و خو هسې تاسو پېژنده؟.

زمرک لږ غلی شو، ماته یې راوکتل او بیا یې په تت آواز ورته و ویل، نه، نه مور نه پېژنده ډېر ټولګي و خدايزده په کوم یوه کې به وه. د زمرک او کلي وال خبرې ختمې شوې، لاتین یې مړ کړ او په کتونو کې وغزېدل، په زړه مې څه چل کېده، خو ځان مې ټینګ کړی و، کله به مې په بدن کې د بریننا غوندي ټکانونه خپرېدل او کله به مې په سر کې څړیکې شوې، لاسونو او پښو مې غېر ارادي حرکتونه کول تر سحره خوب رانغی، زمرک هم اړخ په اړخ او پرېده د بازوگانو له چغاره یې څرګندېده چې ویښ دی، سحر شو، ودرېدل راته ګران و، لمونځ مې په ناسته وکړ، زمرک چې لمونځ وکړ دلایسه یې و نیولم راته یې و ویل: ستا خو ډېره سخته تبه ده دا ولې؟ ورته مې و ویل نه پوهېږم شاید د پرونی ستریا او بېګانۍ یخنی وجه وي، خیر دی ښه به شم هغه مې بکس خلاص کړ کولی یې راکړې، خو اثر یې نه کاوه ځانېت مهال مې غوښتل چې بېرته د پېښور په لور حرکت وکړو خو شین گل نه منله ویل یې په داسې حالت کې خو دې بیخي نه شو پرېښودی. طیب به درته راوړم زموږ د غرونو له بوټو نه ښه دارو و درمل نه شته سمدلاسه به دې ټک و پتری کړي. ما د طیب د راوستو نه ایسار کړ ورته مې و ویل په ما کله نا کله داسې چل کېږي خپل درمل راا سره دي ښه به شم.

غرمه شوه ډوډۍ یې راوړه د درملو د اغېزې لپاره مې څو کپه وکړل، گنې کورنیو غوړیو او پنیرو مې زه واهه له غرمې وروسته تې پرېښودم بیا مې شین گل ته و ویل روغ یم، تبه یې زما وکته لاس مې یخ و، د ماڼوگانو، غوزانو او دنداسې سوغاتونه یې راکړه او رخصت یې کړو، ما پېښور ته راتلل غوښتل، خو زمرک ټینګار کاوه، چې ښکلې سیمه ده مخکې څو، گوندي په صحت دې ښه اغېزه وکړي. په نه زړه مې ورسره ومنله زمرک بیا دواړه بکسونه اوږو ته اچولي و، رباب یې هم اخیسته خو ما ورته ویل ښه یم دا دې ما سره وي.

مازيگر مهال به و چې يوې ښکلې غرنۍ بانډې ته ورسېدو ، بره له غره نه ښايسته ورځ او به لکه ابشار راتوبدې خو د ځنگله نه د تبرراتلونکي غږ يې نرم تال ماتوه ، د دې دواړو غږونو په جسد کې د يوه خواړه روح احساس هم کېده . هو ! ما سندرې او رېډه د څانگې سندرې کتې ، مې هماغسې غلې سندرې لکه په ټولگې کې به يې چې ويله ورته ودرېدو څه گورو چې څانگه د خپل مېړه پسې وهل شوې څانگې ټولوي او ورو ، ورو سندرې وايي . حالت مې په خرابېدو و ، نه پوهېدم چې څه وکړم ، زمرک پوه شو کلک يې له لاسه ونيولم وړاندې يې راکش کړم ما ورته وويل زمرکه څو ، خو لږ مې پرېږده ، هغه مې لاس پرېښود بکس مې خلاص کړ د فلسفې د کتاب لومړۍ پاڼه لکه د کتابچې سپينه وه قلم مې راواخيست او پرې مې وليکل : څانگې همدا سندرې يو ځل بيا و وايه زما لپاره څانگه او خاوند به يې چې په کومه لار راتلل تنگه وه ، کاغذ مې د غره د ډډې پر همدې تنگه لار کېښود په کنج مې ورته سپين کاني کېښود او پر منځ يو غرنی گل .

زه او زمرک لږ وړاندې لاړو او يوې شنې غونډۍ ته وختو د څانگې پر لور مو کتل څښتن يې پند و تړه او رسۍ يې له دواړو وليو تاوه کړه ، د څانگې په زور يې پند او چت کړ او روان شو ، زړه مې درزېده چې د څانگې پام به کاغذ ته واوړي او کنه ، خوښه وه او چت يې کړ ، نوم مې ورسره نه و ، خو خط يې زما وپېژنده له مورې چې راکوزه شوه لکه لېونۍ يې يو خوا بل خوا گړندي گامونه واخيستل مور ورته د شنو بوټو له شا ورکتل زمرک راته و ويل ښه دې ونه کړه ، ما هېڅ ځواب ور نه کړ بس څانگې ته مې کتل د هغې ديدن له هر منطق نه راته زورور ښکارېده ، حسين چاپيريال و ، د مرغانو سندرې ، د چينو ورېښمين اهننگ ، ابشارونو

او د شپونکي شپېلۍ کاینات يوه دلفريبه نغمه گرځولې وه . رباب مې په غږ کې ونيو د څانگې سندرې مې په کې راواړوله خو دومره ورو چې ايله ما او زمرک يې احساس کاوه :

دا گېر چاپېر په غرونو راغله بارانونه ياره

ډلۍ ورېږينه

مه څه دلته شپه وکړه پاتې شه باران دی

غرونه و ، سندرې وه ، بس يو باران نه و خو هغه کمې شايد زما او څانگې اوبنکو پوره کړې و . څښتن يې بار کېښود د څانگې په ننداره شو ، هر چا چې کارونه کول پر خپلو ، خپلو ځايونو ودرېدل داسې حيران و ، لکه چې د قيامت ورځ وي لکه لمر چې له برخه راختلی وي ، لکه د څانگې سندرې ، چې د اسرافيل شپېلۍ وي . پښتنه غرنۍ

سیمه د بنځي سندرې او هغه هم په دومره لوړ آواز، شپبه په شپبه د خانگې د سندرې سوز ډېر پېده او آواز يې لوړ پېده تر دې چې د فطرت ټولې سندرې په کې ورکې شوې، مور سره نژدې يو ځوان لرگي وهل خپل تېري يې په شنه خانگه کې خېن پرېښود سترگې يې سرې شوې داسې ښکارېده چې د خانگې د سندرې گناه خوند ورکړی او چې سندرې ختمه شي نو د ثواب په نيت به خانگه په خپل تېر اندام، اندام کړي ما د خپل زړه درزا ته د رباب د نغمې وزرې جوړولې او د سپين غره په فضا کې مې د خانگې سندرې ته ورغاړې ايسته، له سندرې سره کایناتو نڅا کوله زما پر سر هم چکر راغی، د غره نښترو اتن کاوه او هسکې څوکې نڅېدې، پر ځان نه پوهېدم چې له رباب سره مې څه کول ايله بس دومره پوه شوم چې د رباب تار وشلېده او په سترگو مې تياره شوه او چې بيا مې سترگې وغړولې نو پېښور کې د خيبر هسپتال په ایمر جنسي وارډ کې زمرک او څو تنه ډاکټران زما سرته ولاړ وو